
संवितरूपा कालसंकर्षिणी देवी कौ स्वरूप- 
संकोचविकासमय दा में तल्लीन सदगुरुमहाराज 

प्राक््च्छथन 


आचार्य अभिनवगुप्त जी द्वारा रचित श्रीतंत्रालोक में बारह कालियो का 
वर्णन अतिरहस्य-पूर्ण रीति से किया गया है। इस ग्रन्थ के चौथे आहिक 
(शाक्तोपाय) में यद्यपि ग्रन्थकार ने इस विषय पर एक विशद प्रकरण की 
रचना की है, तथापि विषय के गम्भीर होने के कारण प्रायः जिज्ञासुजन उसे 
समञ्लने से वञ्चित ही रहते हैँ । हम ने दयालु गुरुमहाराज की छत्रक्ाया में 
बेठ कर कई बार इस प्रकरण को पढ़ा, सोचा तथा मनन भी किया, किन्तु 
फिर भी इन बारह कालियो का महत्व, इन की उपयोगिता एवं इन का 
वास्तविक मर्म क्या है 2 यह न समञ्च पाये। कई वर्षो से महाराज जी से इस 
विषय को पूर्ण रूप से समने की प्रार्थना करने पर भी हमारी प्रार्थना कभी 
फलीभूत न हो पाई । 

अस्तु; १९५८ ई० की शिशिर ऋतु मे महाराज जी ने अकस्मात्‌ मौनव्रत 
करने का निश्चय किया। वे लगभग ढाई मास एकान्तवास मेँ रहे। इसी 
अवधि के प्रथम बीस दिनों में महाराज जी ने लोगो के हितार्थ इस अपूर्व 
तथा उपयुक्त ग्रन्थ की रचना की है। 

यह तो मानी हुई बात हे कि कश्मीर-देश सदा से महान्‌ शेवी महात्माओं 
को जन्म देता आया है। वे महात्मा न केवल शाखत्रज्ञ ही थे अपितु पूर्णतया 
ब्रह्मनिष्ठ भी थे। एेसी महान्‌ विभूतियों ने भी कभी कदापि इस विषय की 
सविस्तृत व्याख्या करने का प्रयास नहीं किया। वे केवल-मात्र स्वयं पाठ के 
, रूप में इन बारह कालियो के श्लोकों को पटा करते थे। अतः फल यह 
हुआ कि इन द्रादश-कालियों का महत्व केवल-मात्र इने गिने शैवी पाठकों 
तक ही सीमित रहा। 

महाराज जी ने, “यह महत्त्वपूर्ण विषय करीं लुप्त न हो जाये"-इस 
आशंका से इस सुन्दर ग्रन्थ की रचना की है। अतः महाराज जी की अपूर्व 
कृपा से यह ग्रन्थ जिज्ञासु-जनों की उत्कट जिज्ञासा को शान्त करता हआ 
उन महानुभावं के सन्मुख उपस्थित हो रहा है, जो किसी भी अंश में 

शिव-शक्तिपात से आघ्रात बने हए हँ। 

इस छोटे से ग्रन्थ में प्रथम काली शब्द का निर्णय, उस कौ व्याख्या 
ओर उस का वास्तविक तात्पर्य समञ्याने का प्रयत्न किया गया हे। इस के 
साथ ही श्रीतन्त्रालोक मेँ कहे गये उन श्लोकों का भी समावेश हुआ है जो 
कालिकास्तोत्र के प्रकरण में वर्णित हए हैँ। उन श्लोकों का भी हिन्दी 
अनुवाद किया है। इस के अतिरिक्त प्रथम-प्रकाश, द्वितीय-प्रकाश ओर 
तृतीय प्रकाश के शीर्षक रखकर साथ ही प्रथम विकास, द्वितीय विकास 
वि के शीर्षक भी रखे गये है । ठेसा करने का प्रयोजन यही है कि वास्तव 
मे श्रीसंविदेवी का ही विकास कालीभगवती के रूप मेँ विकसित हुआ है। 

अन्त मेँ हम यही कह सकते हैँ कि इस ग्रन्थ की सार्थकता एवं 
उपयोगिता का तभी परिचय मिल सकता है, जब इस के पाठक इस के 
अध्ययन से अंश-मात्र भी आत्मिक लाभ उठा सकेंगे, तभी महाराज जी का 
यह प्रयास सार्थक सिद्ध होगा। ॐ। 


ईश्वराश्रम विद्रज्जन-कृपाभिलाषिणी 
२० मई, १९५९ प्रभा देवी 











32 
।। श्री क्रमस्तोत्र।। 


कौलार्णवानन्दघनोर्मिरूपा- 
मुन्मेषमेषो भय भाजमन्तः। 
निलीयते नीलकुलालये या 
तां सृष्टिकालीं सततं नमामि।। ९।। 
महाविनोदार्पितमातुचक्र- 
वीरिन्द्रकासुग्रसपानसक्ताम्‌। 
रक्तोकृतां च प्रलयात्यये तां 
नमामि विश्चाकृतिरक्तकालीम्‌।। २।। 


वाजिद्यस्वीकृतवातचक्र- 
प्रक्रान्तसंघटु गमागमस्थाम्‌। 
शुचिर्ययास्तं गमितोऽर्चिषा तां 
शान्तां नमामि स्थितिनाशकालीम्‌।। ३।। 


सर्वार्थसंकर्षणसंयमस्य 

यमस्य यन्तुर्जगतो यमाय। 
वपुर्महाग्रासविलासरागात्‌ 

संकर्षयन्तीं प्रणामामि कालीम्‌।। ४।। 
उन्मन्यनन्ता निखिलार्थगर्भा 

या भावसंहारनिमेषमेति। 
सदोदिता सत्युदयाय शुन्यां 

संहारकालीं मुदितां नमापि।। ५।। 
ममेत्यहंकारकलाकलाप- 

विस्फारहर्षेद्धतगर्वमृत्युः। 

ग्रस्तो यया घस्मरसंविदं तां 
नमामि कालोदितमृत्युकालीम्‌।। ६।। 


विश्वं महाकल्पविरामकल्प- 
भवान्तभीमभ्रकुटिभ्रमन्त्या। 
याञ्नात्यनन्तप्रभवार्चिषा तां 
नमामि भद्रां शुभभद्रकालीम्‌।। ७। 


मार्तण्डमापीतपतङ्कचक्रं 
पतङ्कव्रत्कालकलेन्धनाय। 

करोति या विश्वरसान्तकां तां 
मार्तण्डकालीं सततं प्रणोमि।। ८।। 


अस्तोदितद्वादज्ञ भानु भाजि 

यस्यां गता भर्गशिखा शिखेव। 
प्रशान्तधाम्नि द्युतिनाशमेति 

तां नौम्यनन्तां परमार्ककालीम्‌।। ९।। 


कालक्रमाक्रान्तदिनेशचक्र- 
क्रोडीकृतान्ताग्निकलाप उग्रः। 
कालाग्निरुद्रो लयमेति यस्यां 
तां नौमि कलानलरुद्रकालीम्‌।। ९०॥। 


नक्तं महाभूतलये माने 
दिग्खेचरीचक्रगणेन साकम्‌। 
कालीं महाकालमलं ग्रसन्तीं 
बन्दे ह्यचिन्त्यामनिलानलाभाम्‌।। १९।। 
क्रमत्रयत्वाष्मरीचिचक्र- 
सञ्चारचातुर्यतुरीयसत्ताम्‌। 
वन्दे महाभेरवघोरचण्ड- 
कालीं कलाकाशशशाट्भकान्तिम्‌।। ९२॥। 


0 

। श्रीक्रमनय-प्रदीपिका।। 





अव्ययमकुलममेयं 
विगलितसदसद्विवेककल्लोलम्‌। 
जयति प्रकाशविभव- 
स्फोतं काल्याः परं धाम।। ९।। 
काली भगवती का जो परमतेज अविनाशी है, विश्वात्मा होने के 
कारण जिस का कोई रूप नहीं है, प्रमातृरूप होने से जो किसी भी अवस्था 
मे प्रमेय नहीं बनता तथा जिस तेज मे सदूपता एवं असद्रूपता का आभास 
संपूर्णरूपतया समाप्त ही हुआ है, उसी प्रकाश-विमर्श रूप से स्फुट बने हए 
काली देवी के परमतेज की जय हो। 
ॐ 
कालिकाभगवत्यै नमो नमः। 
परभेरवाय नमः। 





प्रस्तुत विषय को प्रारम्भ करने से पूर्व जिज्ञासुजनों के हितार्थं यह 
कहना समीचीन प्रतीत होता है कि इस कालिकाशाख को क्रमशाख कर्यो 
कहते हें । वास्तव मेँ शेव सिद्धान्त के आधार पर क्रम, काल काही 
पर्यायवाची शब्द है । प्रत्यभिज्ञाकार श्रीमान्‌ आचार्य उत्पलदेव जी ने “काल”! 
की परिभाषा इस रीति से की है- 

कालः सूर्यादिसन्चार- 
स्तत्तपुष्पादिजन्म वा। 
शीतोष्णे वाथ तल्लक्ष्यः 


क्रम एव स ततत्वतः।। 
| 





अर्थात्‌ सूर्य आदि नक्षत्रों का सञ्चार, या बसन्त आदि ऋतुओं मेँ उन 
भिन्नभित्र प्रकार के फूलों का जन्म लेना-इस प्रकार के परिवर्तन को काल 
कटते हे । इस के अतिरिक्त कभी शीतकाल का होना ओर कभी उष्णकाल 
काहोनाभी काल को ही दर्शाता है। तत्त्वदृष्टि से काल-क्रम को ही कहते 
है। 


एवं काल के संबन्ध मे जितने भी 'नय' यानी शाखो की रचना की गई 
हे, उन्हें कालीशाख या क्रमशाखर के नाम से विभूषित किया गया है। अतः 
इसी रोति का अनुसरण करते हए इस छोटे से ग्रन्थ का नाम भी 
“क्रमनयप्रदीपिका"' रखा हे। कारण यह कि इस मेँ पाठकों की सुविधा के 
लिए कालीशासखर पर विशेष रूप से प्रकाश डाला जायेगा। 





प्रथम प्रका 


'“काली'" शब्द “कल” धातु से बना है। इस धातु का अर्थ पूर्वकालीन 
आचार्यो ने निम्नलिखित पांच अर्थो में प्रयुक्त किया है- 


१. कल क्षेपे। २. कल गतौ (ज्ञाने) 
३. कल संख्याने। ४. कल गतौ (प्राप्तौ च) 
५. कल शब्दे । 

१ - कल क्षेपे 


प्रथम क्षेप अर्थ मेँ कल शब्द को लीजिरए। क्षेप का अर्थ फेकना है। 
यहां फेकना क्या अर्थ रखता है? इस को स्पष्ट शब्दों मेँ इस प्रकार कह 
सकते है 

“कलयति-स्वात्माभेदेन स्थितं प्रमातृप्रमाणप्रमेयरूपं विश्वं बहिभवि- 
नोल्लासयतीति परा संविदेवी काली-इत्युच्यते। 

अर्थात्‌ अपने ही स्वरूप में स्थित प्रमाता, प्रमाण ओर प्रमेय-रूप जगत 
को, जो अपने स्वरूप से बाहर यानी भिन्नरूपता से दिखाती है, उसे काली 
कहते हैँ। 

अतः इस प्रथम अर्थं के आधार पर ““काली'' परासंवित्‌-देवी का ही 
पर्यायवाची शब्द माना जाता है। 

२ - कल गतौ (ज्ञाने) 

कल धातु ज्ञान के अर्थ में भी प्रयुक्त होता है। ज्ञान से यहां क्या 
तात्पर्य है-इस को स्पष्ट शब्दों में यूं कहा जा सकता है - 

“कलयति ~ स्वात्मबहिभविनावभासितमपीदं मातृमानमेयात्मकं जगत्‌ 
स्वात्माभेदेनैव परामृश्यतीति परैव संविद्‌-देवी काली-इत्युच्यते'। 

अर्थात्‌ अपने स्वरूप से भिन्न देखने मेँ आये हए जगत को भी जो, 
अपनी ही अनर्गला स्वातत्र्शक्ति से पुनः स्वरूपमय ही परामर्श करती है, 


५ 








काली कहलाती है। अतः इस दूसरे अर्थप्रयोग से भी परसंविदेवी ही काली 
कही जा सकती है। 


३ - कल संख्याने 


कल धातु का तीसरा अर्थ, संख्यान यानी विकल्प करने के रूप में 
ग्रहण किया जाता है। अब यहां किस प्रकार के विकल्प से प्रयोजन है - 
इस को स्पष्ट शब्दों मे समद्याते है- 

“एवं कलयति-भेदितमपि मातृमेयादिक जगद्रूपमर्थं परस्परापोहनात्‌ 
'अयं घटः, न पटः" इति प्रतिनियतरूपतया अवस्थापयति-इति परैव चिल्नहरी 
संवित्‌-काली-इत्युच्यते।'' 

अर्थात्‌ इसी भाति जो प्रमातृप्रमेयादिरूप जागतिक पदार्थो को अपने 
ही स्वातंत्र्य द्वारा स्वरूप से विलग ठहरा कर पुनः एक दूसरे के ज्ञान से भी 
वंचित रखती है ओर नियतरूपतया यानी “यह पदार्थ घट ही है पट नहीं” 
- इस प्रकार का नियमन करती है, वह भी परा संविद्‌ भगवती के रूप में 
काली कटी जाती है। 


४ - कल गतौ (प्राप्तौ च) 


चतुर्थ अर्थ कल धातु का, प्राप्ति के अर्थमेंलाग्‌होताहै। प्राप्ति को 
दूसरे शब्दों मेँ रूढ होना या पहुंचना भी कह सकते हैँ । यह प्राति क्या है - 
इस को सुव्यक्त रूप से कहते हैँ :- 

“कलयति-यया मातृमानमेयात्मको भेदितोऽर्थः स्वसंवित्तिमक्रे स्वात्म- 
न्यव्यतिरिक्तत्वेऽपि अव्यतिरेकेण स्वरूपारोहितत्वेनैवावस्थापयतीति परा 
कालसंकर्षिणी देवी काली-इत्युच्यते'"। 

अर्थात्‌ जो स्वात्मदर्पण में ठहरे हुए जगत के भिन्न होने पर भी उस 
जगत को अभिन्न यानी स्वात्मरूपतया ही संस्थापित करती है, वही 
कालसंकर्षिणी संविद्‌ भगवती काली कही जाती है। 

५ - कल शब्दे 


पांचवां अर्थ कल धातु का "नाद करना' - इस अर्थ मेँ लिया जाता है। 
नाद से क्या तात्पर्य हो सकता है - इस को समञ्माते है- 

“कलयति-समस्तानामविकल्प-सविकल्पादीनां ज्ञानानां सृष्टिस्थिति- 
संहारपिधानानुग्रहात्मकपञ्चकृत्यत्वानुसंधानेन स्वात्मपरामर्श-शेषतयैव सर्व 
परामृश्यतीति पैव संवित्‌ काली-इत्युच्यते''। 

जो अप्रतिहता पराभगवती निर्विकल्प तथा सविकल्प समग्र ज्ञान का 
परामर्श पाञ्च-कृत्य (सृष्टि-स्थिति-संहार-पिधान ओर अनुग्रह) के रूप में 
करती है, तदनन्तर उस संपूर्ण ज्ञान को अपनी ही स्वरूप-परामर्शत्मिका 
तुरीयसत्ता मँ लवलीन बनाती है, वही काली नाम से अलंकृत की जाती है। 
तात्पर्य कहने का यह है कि - 

इति पञ्चविधामेनां कलनां कुर्वती परा। 

देवी काली तथा कालकर्षिणी चेति कथ्यते।। तं० लो० ४, १७६।। 


इस तत्रालोक के उपदेश के अनुसार उपरोक्त पांच प्रकार की कलना 
को करने वाली यही कालकर्षिणीरूपा परा संविद्‌ भगवती काली देवी 
कहलाती है। 
मातृसद्धावसंज्ञास्या- 
स्तेनोक्ता यत्प्रमातृषु 
एतावदन्तसंवित्तौ 
प्रमातृत्वं स्फुटीभवेत्‌।। तं० लो० ४, १७७॥। 
उपरोक्त श्लोक में काली भगवती को “मातृसद्धाव'" इस अन्य नाम से 
भ विभूषित किया गया है। कारण यह कि इसी काली देवी की सत्ता का 
आश्रय लेने से समस्त भाववर्गात्मक जगत की प्रमातृता अर्थात्‌ ज्ञप्ति का 
भान स्फुट होता हे। निशाटन आदि शाखो में इसे “वामेश्वरी' का नाम-करण 
दिया गया है, यतः यही देवी सर्वसंहरणात्मक अपने रौद्र अर्थात्‌ भयंकर 
क्रम को त्याग कर सर्व-आह्ादप्रद क्रम को ग्रहण करने के कारण वामेश्वरी 
यानी त्रिपुरसुन्दरी के रूप मेँ प्रकाशित है। 
ऊपर वर्णित पांच प्रकार की कलना से संपन्न बनी हुई इस काल- 
संकर्षिणी काली भगवती की दो अवस्थाय मानी गई हैँ । पहली अवस्था वह 
हे, जहां इसे अपने स्वरूप का संकोच रहता है। इस स्वरूपसंकोचात्मक 
दशा में इसे “अनाख्यरूपा'' नाम से ही वर्णित किया है। स्मरण रहे कि यह 
अनाख्य ओर स्वरूप-संकोचमय दशा एक ही है । इस अवस्था की प्राति पर 


| | 








अणु-मात्र भी द्वैत की संभावना नहीं रहती। इसी को दूसरे शब्दो मे विश्वोत्तीरण 
अवस्था भी कहते हेँ। 
इसी काली भगवती की दूसरी अवस्था ““स्वरूपविकासात्मक'' कही 
गई है। इस दशा में स्वरूप-प्रथनात्मक स्थिति होते हुए भी जगहर्तौ सभौ 
भेद तथा उपभेदों की उत्पत्ति होती रहती है। शास्र मे इसी अवस्था को 
"“विश्बमय'' के नाम से वर्णित किया हे। 
यद्यपि हमारे सर्व आचार्यो का यह कथन अक्षरशः सत्य है कि उपरोक्त 
दोनों अवस्थाओं के स्वरूप-चमत्कार मे नाममात्र भी न्यूनाधिक्य नहीं 
रहता, तथापि शेव-आचार्यो ने विकासात्मक विश्वमय अवस्था को ही 
सर्वोपरि माना है। इस कथन की पुष्टि “पञ्चस्तवी'' के निम्नलिखित श्लोक 
से भी होती है- 
संकोचमिच्छसि यदा गिरिजे तदानीं 
वाक्तर्कयोस्त्वमसि भूमिरनामरूपा।। 
यद्रा विकासमुपयासि यदा तदानीं 
त्वन्नामरूपगणनाः सुकरी भवन्ति।। 


अर्थात्‌ हे पार्वती ! जब आप अपने स्वरूप का संकोच करना चाहती 
है, तब आप का स्वरूप अनुल्लेख्य हो जाता है, अर्थात्‌ नाम रूप की 
कलना से अतीत बनता है। साथ ही वह स्वरूप, वाणी एवं मन का विषय 
न बन कर उस से दूर बहुत दूर चला जाता है। इस के उलट जब आप अपने 
स्वरूपविकासात्मक अवस्था को प्राप्त करती है, तो उस दशा मेँ ध्यान करने 
से भक्त-जन आप के स्वरूप को सहज ही प्राप्त करते है । 

अस्तु; परा संविददेवी की यही विश्वमय स्वरूपविकासात्मक दशा कुल 
बारह स्वरूपो मे विभक्त हुई है। काली भगवती के यही बारह रूप समस्त 
विश्चवर्ती स्वरूपो के द्योतक हैँ तथा इन्हीं से काली देवी को असंख्यरूपता 
का अनुमान भी लगाया जाता हे। 








द्वितीय प्रका 


अब शंका यह होती है कि काली भगवती की जगद्रूपता को सिद्ध 
करने के लिए केवल बारह रूप ही क्योकर माने गये है, तेरह या ग्यारह 
क्यों नहीं माने हैँ। इस का समाधान शाखकार इस रीति से करते है- 

उन का कहना है कि वास्तव में जगदरूपता निम्नलिखित चार ही वर्गो 
मे विभक्त हुई है - 

प्रमितिवर्ग, प्रमातृवर्ग, प्रमाणवर्ग, ओर प्रमेयवर्ग। 

(१) प्रमितिवर्ग उस प्रमातृवर्ग को कहते है, जो ग्राह्य ओर ग्राहक-भाव 
से अतीत हो ओर साथी 


““ज्ञातोऽयं मयार्थः'' | 


इस कथन के अनुसार प्रमाणफलदशाधिशायी बना हुआ हो। यह 
अवस्था ग्राह्यग्राहकसंक्षोभशून्य केवल अपने ही उपाधि-रहित (प्रमेय द्वारा) 
स्वरूप मेँ प्रकाशित होती है। दूसरी दृष्टि से यही अवस्था जगद्रूपता का 
प्रथमाङ्कर है। इसी के प्रसरणात्मक वेग से जगत के प्रकट होने की संभावना 
होती है। इस अवस्था में प्रमाता संपूर्णरूपतया प्रमा मे ही विलीन बना हुआ 
रहता है। इस प्रमितिवर्ग को चतुर्दल-चक्र भी कहते है, क्योकि इस में नीचे 
दिये गये कल चार चक्र माने गये है- 

देवी त्रय - (परा, परापरा, अपरा) ओर मातृसद्धाव। मातृसद्धाव कहने 
का यही प्रयोजन है कि इस अवस्था मेँ उपरोक्त तीन परा आदि देवियां तो 
शक्तिरूपतया स्थित हैँ ही, किन्तु इनके साथ ही शिवरूप परप्रमाता भी 
शक्ति-रूप बन कर ही ठहरा है। इस दशा मेँ वह शिव अपने शक्तिमत्वात्मक 
अर्थात्‌ शिवात्मक विकास को नही प्राप्त होता है। इसीलिये चतुर्दल-चक्रात्मक 
प्रमितिवर्ग को अनाख्यरूप भी कहते हैँ। 

(२) जब यह प्रभातृवर्ग जगदूपता की स्थूलता मे प्रसर करता है, तब 
यह अपने उद्गमस्थान बने हुए प्रमितिवर्ग को लेकर ही प्रसरित होता है। 

इसी आशय से उत्तरत्र वर्गो की कलायें पूर्व की अपेक्षा अधिकाधिक बदने 
लगतो है । इसी प्रमातृवर्ग मेँ समस्त प्रमाताओं का समूह, जागतिक भोगों 
को भोगता है। ये भोग-शब्द, स्पर्श, रूप, रस ओर गन्ध के रूप में विद्यमान 
है । यह प्रमातृवर्ग अग्नि का रूप माना गया है। कहा भी है- 
योऽयं वहेः परं तत्त्वं 
प्रमातुरिदमेव तत्‌। 

अर्थात्‌ अग्नि का जो स्वरूप माना जाता है, वही प्रमाता का स्वरूप भी 
माना गया है। अतः अग्रि ओर प्रमाता मेँ तिल-मात्र भी अन्तर नहीं है। 
कलाओं कौदृष्टिसे अग्नि की आठ कलायं मानी गई हैँ। ये ही आट कलाये 
प्रमाता कौ भी मानी जाती हैँ। ये कलाय अपने ही प्रमातृरूप मेँ ठहरने के 
हेतु संहार-प्रधान मानी गई हैँ। उन कलाओं के नाम ये है- 

प्रमितिवर्ग इस का नामान्तर अनाख्य-चक्र भी ठै; उससे प्रसरित हुआ 
देवीत्रय ओर मातृसद्धाव इस प्रमातृवर्ग मेँ कलेश्वरी ओर देवीत्रय के रूप मेँ 
परिणत हुआ हे। इस के साथ ही प्रमातृवर्ग का भेरवत्रय ओर कुलेश्वर भी 
इसी वर्ग म संकलित किया जातादहै। येही कुल आठ कलाय बनती है। 
पाठकों को सुविधा के लिए इन के नाम ओर भी स्पष्टरूपता से नीचे लिखे 
जाते हैँ 

देवीत्रय-१ परा, २ परापरा, ३ अपरा, ४ कुलेश्वरी - जिसे मातृसद्धाव 
भो कहते दै । भेरवत्रय-५ पर, ६ परापर, ७ अपर ओर ८ ऋरलेश्रर। 

उपरोक्त प्रमातृवर्ग नामी संहारचक्र मे आठ कलाओं का अन्तर्भाव 
होने से इसे अष्टारचक्र कहते है । 

(३) प्रमाणवर्गं मे समस्त इन्द्रियगण अंगीकार किये जाते है। येही 
इन्द्रियां शब्द आदि जगत-संबन्धी भोगो के भोगने मेँ साधन बनी हई है। 
वास्तव मरं इन इन्द्रियों की गणना बारह मानी गई हे। जिन के नाम ये हैँ :- 

पांच ज्ञानेन्द्रियां, पांच कर्मेन्द्रियं, मन ओर बुद्धि। अस्तु, इस प्रमाणवर्ग 
को शाख्रकारों ने सूर्यात्मक माना है, कहा भी है- 


सूर्य प्रमाणमित्याहुः 
अर्थात्‌ सूर्य ही प्रमाण कहलाता है। कारण यह कि सूर्य की कलाय 


बारह मानी गई हैँ ओर ऊपर वर्णित प्रमाण की भी बारह कलायं कही गई 

हें । ये कलायं स्थिति-प्रधान मानी गई हैँ, क्योकि ये अपने आन्तरिक एवं 
बाह्य स्वरूप में विकास -पूर्ण बनी रहती हँ । इस प्रमाणवर्ग के स्थितिचक्र में 
प्रमिति तथा प्रमाता की अपनी-अपनी चार कलाओं का भी संमिश्रण रहता 
हे, अतः इस रूप से भी कलाय मिला कर कुल बारह ही बनती है । इन का 
विवरण निम्नप्रकार से है :- 

प्रमितिवर्गं (नाख्य-चक्र) की चार कलायं, यानी अव्यक्तं देवीत्रय 
ओर मातु-सद्धाव। 

प्रमातृवर्ग (संहार-चक्र) की चार कलाय यानी भेरव-त्रय ओर कुलेश्वर। 

तथा प्रमाणवर्ग (स्थिति-चक्र) की चार कलार्य यानी व्यक्ताव्यक्त देवी-त्रय 
ओर मातृसद्धाव। 

संकलन करने पर ये कलाय बारह बनती हैँ । अतः इस प्रमाण-वर्ग 
रूपी स्थितिचक्र को द्रादशारचक्र भी कहते हैँ । 

(४) चौथे प्रमेयवर्ग की इस श्रेणी में, सभी प्रकार के विषय, जिन की 
उपलब्धि शब्द, स्पर्श आदि मे पाई जाती है, अंगीकृत किये गये हैँ । इन्हीं 
शब्दादि विष्यो का आस्वादन प्रमाण-दशा में प्रमाता करता हे। इस प्रमेयवर्ग 
को सोम-रूप माना गया है, कहा भी है :- 

“सोमं मेयं प्रचक्षते" '। 

अर्थात्‌ चन्द्रमा ही प्रमेय कहलाता है। जहां सोम की सोलह कलायं 
मानी जाती है, वहां प्रमेय को भी षोडशकला का नाम-करण दिया जाता है। 
इस रूप से ठहरी हुई प्रमेय-संबन्धित ये सोलह कलायं अपनी चरम-सीमा 
तक विकास को प्राप्त करके बाह्य-प्रसर की समाति कर देती हैँ । अतः सृष्टि 
के विकास की पार्य्यन्तिक सीमा होने के कारण इस प्रमेय-भूमि को 
सृष्टि-प्रधान ही माना गया है। 

इस प्रमेयवर्ग में-प्रमिति, प्रमातृ ओर प्रमाणवर्ग की चार-चार कलाओं 
का विकास भी बना ही रहता है । इन बारह कलाओं के अतिरिक्त प्रमेय-वर्ग 
संबन्धित-व्यक्त देवी-त्रय ओर मातृ-सद्धाव इन चार कलाओं का उदय भी 
होता ही है। अतः इस प्रमेय-वर्ग अथवा (सृष्टि-चक्र) में कुल सोलह कलायं 
बनती है। इसी लिये इसे षोडशारचक्र भी कहते हैँ । 

इस प्रकार से कलाओं के न्यूनाधिक्य को देख कर पाठक-जन इन के 

वास्तविक स्वरूप में किसी प्रकार का भी अन्तर न मानें। कारण यह कि 
तथ्यरूप से इन तीन वर्गो का स्वरूप वास्तव मेँ एक ही है। केवल-मात्र 
अन्तर इतना ही है कि प्रमिति-वर्ग मेँ ये कलायं अव्यक्तरूप से स्थित हैँ 
प्रमाणवर्ग मे व्यक्ताव्यक्त हैँ ओर प्रमेयवर्ग में व्यक्तरूप मानी गई हैँ । इन तीन 
वर्गो मं प्रमातृ-वर्ग की गणना इस लिये नहीं की गई क्योकि उस मेँ शक्ति- 
प्रधानता नही हे, तभी तो प्रमातृगत चार कलारये-भेरवत्रय ओर कलेश्वर-इस 
प्रकार पुंलिङ्ग मेँ ही कही गई हैँ । 

अस्तु; उपरोक्त कथन पर पुनः विहंगम दृष्टि दौड़ाते हए यह बात सिद्ध 
हई कि संवित्‌ रूप काली देवी की जो स्वरूपविकासमय दशा है, वही जगद्रूप 
बनकर हमारे सन्मुख उपस्थित है। वह जगत भी उपरोक्त कथनानुसार 
प्रमिति-प्रमातृ-प्रमाण ओर प्रमेय-इन चार वर्गो में विभक्त हआ है। 

स्मरण रहे कि प्रमितिवर्ग-चतुर्दल, प्रमातृवर्ग-अष्टदल, प्रमाणवर्ग- 
द्वादशदल ओर प्रमेयवर्ग षोडश-दलचक्र से युक्त माना गया है। इस के साथ 
ही यह कहना भी अप्रासंगिक न होगा कि इन चार वर्गो मेँ से पहिला 
प्रमितिवर्ग स्वरूपविकास-दशा का प्रथमाड्कर माना गया है इत्यतः इस वर्ग 
मे जगदूपता मनाग्मात्र भी प्रादुर्भूत नहीं हुई है। 

अब प्रश्न यह है कि जो प्रमातृ, प्रमाण तथा प्रमेयरूप अवशिष्ट तीन 
वर्ग है, उन की गणना संसार-चक्र मेँ क्यो कर नहीं की गई हे। केवल-मात्र 
प्रमाणगत द्रादशदलात्मक चक्र को ही प्रधानता संसार-दशा मेँ क्यो मानी 
गई है, जब कि प्रमातृगत अष्टारचक्र ओर प्रमेयगत षोडशारचक्र भी जगदूपता 
काही प्रदर्शन करते हैँ। अतः देवी की जगद्ूपता सिद्ध करने के लिये केवल 
प्रमाणगत द्वादशारचक्र ही कैसे पर्याप हो सकता है ? 

इस का समाधान यूँ हो सकता है-वास्तव 
मे इस अनुत्तर शेव-मार्ग मेँ परसंविदरूप प्रमाता 
भेदरूप ईन्धन को जलाने वाला होने से अग्नि- 
स्वरूप ही माना गया है। पहिले भी हम कह 
आये कि- 
““योऽयं वहेः परं तत्तवं 

प्रमातुरिदमेव तत्‌” 






प्रमाणगतचक्रमेंही 
प्रमातृगत तथा प्रमेय- 

इस रीति से वही अहप्रकाशात्मा प्रमाता अपनी ही स्वातंत्यशक्ति से 
पूर्वं सूचित-ज्ञानेन्द्रिय, कर्मेन्द्रिय, मन ओर बुद्धि-इन बारह इन्द्रिय का 
स्वरूप बन कर प्रमाण-दशा को प्राप्त हुआ बारह-कला-संपन्न सूर्य कहलाता 
हे। यतः यह सूर्यरूप बनी हुई प्रमाण-दशा तो तत्त्वदृष्टि से प्रमाता का ही 
बहिर्मुख रूप है। अतः ““प्रमाणदशा मेही प्रमाता का अन्तर्भाव" पूर्णरूप से 
विद्यमान है। दूसरी बात यह है कि प्रमाण-ज्ञान को कहते है, उस ज्ञान की 
सत्ता चूकि ज्ञेयरहित कदापि संभव नहीं हो सकती, अतः इस सिद्धान्त को 
समक्ष रख कर इसी ““प्रमाणदशा मे प्रमेय का भी अन्तर्भाव" निर्विवाद-सिद्ध 
हे। अभिप्राय यह है कि इस प्रमाणरूप सूर्य मँ न केवल प्रमातृरूप अग्नि का 
ही समावेश है, अपितु प्रमेयरूप सोम भी इसी प्रमाणरूप दशा मेँ अन्तर 
निहित है। इस लिये जगदरूपता का पूर्ण विकास प्रमाणदशा में ही पाया जाता 
हे। उपरोक्त कथनानुसार वह प्रमाणदशा द्रादशकलात्मक बारह स्वरूपो से 
युक्त कही गई है । ये ही बारह स्वरूप क्रमस्तोत्रादि शाखो में द्रादशकाली के 
रूप में आदरपूर्वक प्रस्तुत किये गये हैँ। 

शेव-योगी प्रमाण संबन्धि मायात्मक वेद्यवेदकसंज्ञोभदशा मे भी केसे 
पर-प्रमातृभावात्मक स्वरूपप्रथनदशा को सहज ही प्राप्त कर सकता है-इसी 
अभिप्राय से संसारचक्र के पूर्णविभव-स्थान बनी हुई संसारदशा मेही 
द्रादशकालिय। के स्वरूपो का प्रदर्शन क्रमस्तोत्रादि शाखो में किया गया है। 
इसी रहस्य दृष्टि को लक्ष्य करके सभी शेव-आचार्योँ ने ग्राह्यकसंक्षोभरूप 
व्यवहारदशा में ही परतत्त्वप्राप्ि की विधि सुचारु रूप से वर्णित की हे। 
आचार्य उत्पलदेव जी भी कहते हैँ- 

नाथ वेद्यक्षये केन 
न दश्योऽस्येककःस्थितः। 
वेद्यवेदक संक्षोभेऽ- 
प्यसि भक्तैः सुदर्शनः।।उ० स्तो० १, ८॥। 

अर्थात्‌ हे स्वामी ! घटपटादि वेद्यो के योग द्वारा न्ट होने पर एकाकि भाव 
में स्थित आप के स्वरूप को कौन नहीं देख सकता है 2 परन्तु ग्राह्यग्राहक - 
भावात्मक संक्षुभित विकल्पदशा में भौ आप भक्तजनों को सुखपूर्वक ही 
दिखाई देते हैँ । 








कहने का अभिप्राय यह है कि समाधिदशा में यद्यपि योगी को 
स्वरूपप्रथनात्मक दशा सहज ही अनुभूत होती है, तथापि व्युत्थानाभिमत 
वाह्य जगत मे आकर उस योगी को अन्य सांसारिक जनों की तरह ही 
भेदरूपता से प्रत्येक पदार्थं दिखाई देते हँ अर्थात्‌ वह उस अवस्था में 
स्वात्मानुभूति से गिर जाता हे। 
अस्तु, वास्तव मे चरम सीमा यही मानी गई है कि जब योगी को 
व्युत्थानदशा मेँ भी स्वात्मप्रथा का विकास होने लगता है, तब उस योगी 
को परप्रमातृभावात्मक अपने स्वात्मविमर्श से कदापि च्युति नहीं हो सकती। 
कहा भी है - 
''समाधिवजरेणाप्यन्येरभेद्यो भेदभूधरः। 
परामृष्टश्च नष्टश्च त्वद्धक्तिबलशालिभिः।।'' 
अर्थात्‌-यह जो दुर्भेद्य भेदरूपी पर्वत स्थित है, इसे योगी-जन 
समाधिरूपी वज्जपातोँ से भी नहीं तोड़ सकते। किन्तु पराभक्ति से सुशोभित 
पुरुष उसी भेदप्रथनात्मक पर्वत को भेदप्रथारूप अवस्थाओं मेही 
स्वात्मपरामर्श के द्वारा नष्ट करते हेँ। पूर्वं आचार्यो ने इसी अवस्था को 
विकास-समाधि के नाम से विभूषित किया है। इसी अवस्था को श्रीमान्‌ 
आचाय अभिनवगुप्त जी महाराज ने आदरपूर्वक जगदानन्द के नाम से 
वर्णित किया हे। यहां यह जतलाना अप्रासंगिक न होगा कि यह जगदानन्द 
अवस्था चिदानन्द आदि अन्य समस्त आनन्द-दशाओं से अत्युत्कृष्ट मानी 
गई है । क्योकि इस अवस्था के प्राप्त होने पर योगी को समाधि एवं व्युत्थान 
की एकता हो जाती है। इसी अवस्था को पूर्व आचार्यो ने निर्व्युत्थान-समाधि 
के नाम से विभूषित किया हे। इस जगदानन्द अवस्था का लक्षण आचार्य 
अभिनवगुप्त जी ने तंत्रालोक मेँ निम्नलिखित प्रकार से किया है - 
यत्र कोऽपि व्यवच्छेदो 
नास्ति यद्विश्तः स्फुरत्‌। 
यदनाहतसंवित्ति- 
परमामृतवबृहितम्‌।। 
यत्रास्ति भावनादीनां 
न मुख्या कापि संगतिः। 

तदेव जगदानन्द- | 
मस्मभ्यं शम्भुरूचिवान्‌।। त° लो० ५, ५०॥ 

अर्थात्‌ जिस दशा में किसी प्रकार का स्वरूप-अवच्छेद नहीं रहता। 
जहा स्वात्मचमत्कृति सर्वतः अनुभवगोचर होती है, जो अवस्था पूर्णाहन्तात्मक 
आनन्दरस से परिपूर्ण बनी हुई है, तथा जहाँ ध्यान, धारणा, समाधि इत्यादि 
साधनों के सेवन करने का कोई भी प्रयोजन नहीं रहता है-उसी अवस्था 
को हमारे गुरुदेव श्रीशम्भुनाथ जी महाराज ने जगदानन्द के नाम से विभूषित 
किया है । विशेषरूपता से इस अवस्था को समञ्जने के लिये स्वानुभव एवं 
गुरु-कृपा का होना नितान्त आवश्यक है अतः इस की अनुभूति के लिये 
गुरुदेव की सपर्या निष्कपटरूपता से करनी चाहिये।। ३ॐ | 





तृतीय प्रकाश 


पूर्वोक्त कथनानुसार यह बात सिद्ध हई कि परप्रमातृरूप संविदेव 
प्रमेय, प्रमाण ओर प्रमातृपद में सृष्टि, स्थिति, संहार ओर अनाख्य-चक्र का 
आश्रय लेकर ही अपने स्वरूप का विकास करती है। इसी भांति प्रमेय 
आदि तीन वर्गो मे सृष्टि आदि चार चक्रों के गुणन करने से वे कुल बारह 
अवस्थाय बनती हैँ। 

यद्यपि पराभगवती की ये बारह अवस्थाय विश्च की समस्त हानादानादि 
क्रियाओं मे विद्यमान ही हैँ, तथापि संसारी जीव अल्पन्ञता से ही इन 
विश्ववर््ती अवस्थाओं में सजग न रहने के कारण इन स्वरूपचमत्कारात्मक 
अवस्थाओं के आनन्दानुभव से वंचित ही रहते हैँ। इन जगद्र्ती स्वरूप 
लाभप्रद अवस्थाओं मे किस प्रकार से मनुष्य सजग यानी उद्यत रह सकता 
है-इसी का प्रदर्शन करने के अभिप्राय से द्रादश-कालियोँ के स्वरूपो का 
वर्णन क्रमस्तोत्रादि शास्त्रों मे किया है। आचार्य श्री अभिनवगुप्त जीने भी 
अपने प्रसिद्ध ग्रन्थ श्रीतंत्रालोक मेँ इस विषय को समक्ष रख कर कहा है- 

““इत्यजानननैव योगी 
जानन्विश्चप्रभुभ्वित्‌। 
ज्वलन्निवासौ ब्रह्या्यै- 
हश्यते परमेश्वरः" ।। ४, १४४॥। 

अर्थात्‌ साधारण कोटि का योगी अपने को कितना ही योगपरायण 
क्यो न माने, यदि इस परा-स्थिति की द्वादशरूपता से पूर्णरूपेण अनभिज्ञ 
है, तो वह योगी, वास्तव मे योगी नहीं माना जा सकता। इस के विलोम जो 
इन अवस्थाओं को यथार्थरूपता से जान लेता है, वही जगत्‌ प्रभु बन जाता 
है । क्योकि सृष्टि, स्थिति, संहार ओर अनाख्यचक्रों के परामर्श करने से 
देदीप्यमान्‌ प्रकाशस्वरूप शिव-तुल्य बना हुआ एेसा योगी ही यथार्थरूप से 
स्वात्मस्वरूप का साक्षात्कार करता है ओर अन्य नहीं । वास्तव मे इस 
अवस्था को प्राप्त करने के लिये स्वात्मीय पुरुषकार असमर्थं ओर 

अकिंचित्कर है। केवल परमेश्वर का तीव्र शक्तिपात एंव गुरु कृपा ही इस 
अवस्था का अनुभव कराने मेँ समर्थं कही जाती है। 

अस्तु; अब प्रस्तुत विषय पर यथाबुद्धि विचार प्रकट करते हैँ। 

इन अगले विकासो मे आरोहक्रम से इन बारह कालियो का वर्णन 
किया जायेगा। यानी प्रथम, प्रमेयपद पर विचार करेगे, तदनन्तर अन्तिम 
विषय प्रमातृपद होगा। 

इस के अतिरिक्त इन कालियो के विषय पर प्रकाश डालने से पूर्व यह 
कहना भी युक्तिसंगत प्रतीत होता है कि त्रिकशाख्र के अद्रैतवाद को 
*अन्तरर्थवाद क्यों कहते है । इस के कहने का यही अभिप्राय है कि 
त्रिकमतानुसार यह समस्त जगद्रर्ती पदार्थ, जो हरमे बाह्यरूप मेँ ठहरा हआ 
दिखाई देता है, बह सब पदार्थसमूह तथ्यरूपतया स्वात्मसंविदरूपता मेँ ही 
स्थित है, तभी तो शैव-योगियों को बाह्यभिमत शब्दादि विषयों मेँ आन्तरिक 
संविच्छक्ति के विकास का अनुभव करामलकवत्‌ प्रतीत होने लगता है। 
इसी अभिप्राय से इस अदैतवाद को अन्तर्‌ अर्थवाद भी कहते हैँ । 

अब हम अपने अनुभव एवं शाखो के आधार पर प्रथम, प्रमेयपदस्थ 
सृष्टि-दशा के विकास पर तनिक विचार करेगे। 








सृष्टिकाली 


प्रथम विकास 


पर्व हम यह कह आये हैँ कि पारमेश्वरी संविदेवी का पहिला विकास 
प्रमेय पद की सृष्टिदशा मेँ होता है। इस सृष्टि-दशा से क्या तात्पर्य है :-इसे 
सरल शब्द मे यूँ कह सकते हैँ :- 

जब हम शब्द, स्पर्श, रूप, रस तथा गन्ध के द्वारा किसी भी वस्तु को 


+ अन्तरर्थवाद कहने का यह अभिप्राय है कि वास्तव मे सभी घट, पट आदि 
पदार्थ स्वात्मसंवित्ति के भीतर ही ठहरे है, शरीर की उपाधि से ही भीतर ओर बाहर 
दिखाई देते हैँ-अतः सिद्धान्त यह है कि अपने देह के साथ इस सब जगत को 
संविद्रूपता के भीतर ही समज्ञना चाहिये। 

ग्रहण करने लगते हँ, यानी उस की ओर आकर्षित होते हँ, तो प्रथम-क्षण 
में हमें उस वस्तु का आभास केवल निर्विकल्परूपता से ही अनुभव होने 
लगता है। इसी निर्विकल्प-आभास का नाम प्राथमिक आलोचन है। अभिप्राय 
यह है कि जब प्रमाता की संवित्ति पदार्थोन्मुख होकर प्रमेय को ग्रहण करने 
लगती है तो प्रथम-प्रसर मे वह संवित्ति उस प्रमेय के स्वरूप को नामरूप- 
कल्पना से रहित केवल निर्विकल्परूपता से ही देखती है। उस दशा मं 
प्रमाता को यह सविकल्प ज्ञान नहीं होता कि “भें देखता हू मे खाता हू 
इत्यादि। उस अवस्था मेँ प्रमेयगत घटपटादिवर्ग तथा प्रमाणगत इन्द्रियवर्ग 
भेदरूपता से प्रतीत नहीं होता है, केवल देश आदि उपाधि की कल्पनाओं 
से रहित अकथनीय निर्विकल्प संविद्रूपता का ही आभास होता है। इस 
दशा का निर्णय श्रीयोगवासिष्ठ मेँ बद सुन्दर ढंग से किया गया है- 
““द्रष्टदर्शनदश्यानि त्यक्त्वा वासनया सह । 
दर्शनं प्रथमाभासमात्मानं समुपास्महे 

अर्थात्‌ द्रष्टा, दर्शन ओर दृश्य का वासना सहित छोड़ने पर केवल 
प्राथमिक आलोचन के रूपमे जो प्रकाश उदित होता है उसी निर्विकल्प 
प्रकाशरूप आत्मा की हम उपासना करते हैँ यानी परामर्शं करते हे। 

तत्त्वदष्टि से यही प्राथमिक -आलोचनात्मक निर्विकल्प-अवस्था समस्त 
कालचक्र को ग्रास करने के फलस्वरूप पूर्व आचार्यो ने काल-संकर्षिणी 
देवी के नाम से अलंकृत की हुई है । क्रमस्तोत्रादि शाखो में इसी अवस्था 
को सृष्टिकाली के नाम से वर्णन किया हे। योगी इस स्थिति का बार बार 
अनुसंधान करने से प्रत्येक बाह्य-क्रिया मेँ पारमार्थिक परा भगवती का 
साक्षात्कार करता है। इस स्थिति का निर्णय क्रमस्तोत्र के निम्न श्लोक में 
वर्णित है- 


सृष्टिकाली 


कौलार्णवानन्दघनोर्मिरूपा- 
मुन्मेषमेषोभयभाजमन्तः, 
निलीयते नीलकुलालये या 
तां सृष्टिकालीं सततं नमामि।। ९॥। 


या (परप्रमातृरूपा संविदेवी) नीलकुलालये निलीयते, तां कौल-अर्णव- 

आनन्दघन-ऊर्मिरूपां (तथा) अन्तः उन्मेष-मेष-उभय-भाजम्‌ सृषटिका्ली सततं 
नमामि इति संबन्धः।। १॥। 

अर्थात्‌ जो परप्रमातृरूप संविदेवी कौल यानी परबोधरूपी शिव-समुद्र 
की आद्य-उन्मेष-दशा होने के हेतु प्रथम-स्पन्द-रूप ऊर्मि बनी हई है । तथा 
जो अपने ही अन्तःस्वरूप में उन्मेष ओर निमेष का सेवन करती है। साथ 
ही जो देवी 'नीलकुलालय' यानी घटपटादि प्रमेय-वर्ग में प्राथमिक आलोचन 
के रूप में ठहरी हुई है; उसी सृषटिकाली भगवती को मेँ सदा नमस्कार 
करता हू यानी अपनी मितप्रमातृदशा को परसंवित्ति में गुणीभूत करके उसी 
परस्वरूप में समावेश करता ह्‌ू। अस्तु उपरोक्त पहिले विकास मेँ परादेवी 
को प्रमेयपदस्थ सृष्टिदशा का वर्णन समाप्त ह आ।। १।। ॐ ॥ 





रक्तकाली 


दूसरा विकास 


अब पराभगवती के इस दूसरे विकास मे प्रमेय-पद में स्थितिदशा के 
संबन्ध मे विचार किया जायेगा। 

ऊपर वर्णित देवी सृष्टिकाली के उदय होने के पश्चात्‌ वही पूर्वनिर्णीता 
परसंवित्ति जब घट पट आदि पदार्थो कौ ओर उन्मुखं बन कर बहिर्मख 
बनती दे, या युं कहा जाये कि जब यह काली देवी अपने ही अनर्गल 
स्वात॑त्रय से प्रमेयवर्ती स्थितिदशा (प्रमाणदणशा) में आकर नेत्र आदि इन्द्रियों 
के, रूप आदि विषय-चक्र के साथ पदार्थ-रंजनात्मक रक्ति यानी राग को 
प्राप्त करती है, तो विषयों को भोगते हुए भी वह परप्रमातृरूप संविदेवी उस 
पदार्थ-रञ्जनात्मक ज्ञान का भी स्वात्मरूपतया ही साक्षात्कार करती है, 
यानी ग्राह्यग्राहकवेला मेँ भी वह परादेवी उस विषयभोगरूप रक्ति को 
निर्विकल्पभाव से अनुभव करती हुई अपनी दूसरी स्वरूपविकासदशा को 
प्रकट करती है। इस अवस्था का उल्लेख श्रीमान्‌ आचार्य उत्पलदेव जी ने 
अपने इस श्लोक मेँ किया है- 

“"तत्तदिन्द्रियमुखेन सन्ततं 
युष्पदर्चनरसायनासवम्‌। 
सर्वभावचषकेषु पूरिते- 
ष्वापिबन्नपि भवेयमुन्मदः।।'' स्तोत्रावली १३, श्लो० ८॥। 
अर्थात्‌ हे प्रभो ! लबालवब भरे हए समस्त पदार्थरूपी प्यालों मेँ उन 
सभी इन्द्रियों के द्वारा धारावाहिक रूप से की गर आप की पूजा के 
रसायनात्मक मदिरा को तृति-पर्यन्त पीता हुआ ही भँ मतवाला बनूं।। 
अस्तु; क्रमस्तोत्रादि रहस्य शारं मेँ इस दूसरे संविद्विकास को 
रक्त-काली कं नाम से आदत किया है। क्रमस्तोत्र का निम्नलिखित श्लोक 
इस काली का परिचायक है- 


रक्तकाली 


महाविनोदार्पितमातुचक्र- 
वीरेन्द्रकासृग्रसपानसक्ताम्‌। 
रक्तोकृतां च प्रलयात्यये तां 
नमामि विश्चाकृतिरक्तकालीम्‌।। २॥। 
(अह) महाविनोद-अर्पित-मातृ-चक्रवीरेन्द्रक-असग्रस-पान-सक्ताम्‌ , 
प्रलय-अत्यये च रक्ती-कृताम्‌ तां विश्वाकृति-रक्तकालीं नमामि-इति 
सम्बन्धः।।२। 
इस श्लोक के "मातृचक्र' शब्द मे मातृगण यानी समस्त इन्द्रिय-संबन्धी 
करणेश्वरी-समूह की ओर संकेत किया गया है ओर "वीरेन्द्रक' शब्द मेँ - 
त्रितयभोक्ता वीरेशः।'' शि० सू० उ० १, ११।। 
इस शिवसूत्र कौ नीति से परमयोगियों की ओर संकेत है। अभिप्राय 
यह है कि एेसे ही उच्चकोटि के योगी जाग्रत्‌ आदि तीनों अवस्थाओं मे भी 
तुर्यचमत्कार से संपन्न बने रहते हैँ। 
अस्तु ऊपर वर्णित श्लोक का शब्दार्थ यह है कि जिस शुद्धविद्या- 
चमत्कारात्मक आनन्द से युक्त विनोद-दशा मेँ परमयोगी-जन अपनी 
करणेश्वरी रूपी योगिनियों के साथ लवलीन बन जाते हैँ-इस प्रकार की 
महासिद्ध-योगिनी-मेलाप-वेला में, जब परमयोगी-जन तथा उनकी करणेश्वरी 

देवि्योँ का वास्तविक समागम होता है, ठेसी दशा मेँ वही परा पारमेश्वरी 
संवित्‌ (असृग्रस) अर्थात्‌ इस सिद्धयोगिनियों की महागोष्ठी मेँ महापानलीला 
करने मेँ तत्पर बनी होती है। कहा भी है- 
"जुहोति जपति प्रेद्ध 
सर्वत्रैवात्र चण्डिका।' ब्रह्मया०।। 

अर्थात्‌ इस महायोगिनी-मेलाप मेँ हवन, जप-इत्यादि सारे कार्य दुर्गा 
भगवती ही करती है ओर वही सर्वतः उस महागोष्ठी मेँ देदीप्यमान्‌ बनी 
रहती है। इस के अतिरिक्त जो संहार रूप प्रलय के अत्यय यानी अवसान 
पर, या यूँ कहा जाये कि स्थिति रूप विश्च-उन्मेष-दशा मेँ निर्विकल्पभाव से 
अनुरक्त बनी हुई है, उसी विश्वाकार बनी हई रक्तकाली भगवती को प्रणाम 
५ । यहां भ प्रणाम शब्द का तात्पर्य उसी मेँ तन्मयरूप से ठहरने की 
ओर हेै। 

इस उक्तरोति से पारमेश्वरी संविदेवी की प्रमेयगत स्थितिदशा का वर्णन 
समाप्त हुआ।। ३ ॥। 





स्थितिनाशकाली 


तीसरा विकास 


इस तौसरे विकास मेँ भगवती काली की प्रमेयपदान्तर्गत संहारदशा 
का वर्णन है। ऊपर वर्णित रक्ता देवी के विषयग्रहणात्मक चमत्कार के 
तृत्तिपर्यन्त उदित होने के पश्चात्‌ वही परप्रमातृरूप संवित्‌- 

"ज्ञातोऽयं मयार्थः।' 

अर्थात्‌ भने यह पदार्थ जान लिया, - इस रीति से जब तृप्त होकर 
अन्तर्मुखता का ही (आश्रय या) विमर्श करती है, तब ग्राह्य तथा ग्रहण की 
स्थिति को स्वात्मसात्‌ करती हुर्द--स्थितिनाशकाली' के स्वरूप से प्रकट 
होती है। भाव यह है कि विषयभोगात्मक क्रियाओं की समाति परये ही 
` करणेश्चरी देवियां तृप्त होकर चिद्धैरवनाथ के साथ पूर्ण रूप से आलिंगित 


इन्द्र्यो को ही करणेश्वरी देवियां भी कहते है-किन्तु इन मेँ इतना ही 
अन्तर है कि अन्तर्मुख-पद मेँ ठहरी हुई इन्द्रियां करणेश्वरी देवियां कहलाती है 
ओर बाह्यवृत्तियों मेँ तत्पर बनी हुई वे ही इन्द्रियां कही जाती है। 

बनी हुई अन्तर्मुखपद का अवलम्बन करती हैँ। 
श्रोतन्त्रालोक में श्रीमान्‌ आचार्य अभिनवगुप्त जी महाराज ने इसी 
कथन को अतिसुन्दर शब्दों मे समञ्याया है :- 
“तास्तृप्ताः स्वात्मनः पूर्ण 
हदयैकान्तशायिनम्‌। 
चिद्वयोमभेरवं देव- 
मभेदेनाधिशेरते"।। तं० लो०, ३, २६४॥। 
अर्थात्‌ जब इन्द्रियां भोगक्रिया के चमत्कार से पूर्णरूपतया तृप्त होती 
हे, तब वे ही इन्द्रियां अन्तर्मुखवृत्ति का आश्रय लेती हई करणेश्वरी देवियां 
हदयस्थान मेँ विश्राम लेते हुए, एवं आकांक्षारहित होने के हेतु परिपूर्ण 
भैरवनाथ के साथ आलिंगन करती हई तन्मय हो जाती हैँ। 
परसंवित्ति की इसी अवस्था को क्रमस्तोत्रादि कालीशाख्त्रँ में “स्थिति 
नाशकाली' के नाम से वर्णित किया है, क्रमस्तोत्र का निम्नलिखित श्लोक 
इसी काली भगवती का द्योतक है :- 


स्थितिनाशकाली 


वाजिद्यस्वीकृतवातचक्र- 
प्रक्रान्तसंघड़ गमागमस्थाम्‌। 
शुचिर्ययास्तंगमितोर्चिषा तां 
शान्तां नमामि स्थितिनाशकालीम्‌।। ३।। 
"यया अर्चिषा शुचिः अस्तं गमितः, तां वाजिदय-स्वीकृत-वातचक्र- 
प्रक्रान्त-संघदट्-गमागमस्थां शान्तां स्थितिनाशकालीं नमामि "(अहम्‌)'- इति 
संबन्धः।।३॥ 
अर्थात्‌ जो यह प्राण ओर अपान का जोडा दो वेगो से युक्त बनाहै, 
उसने समस्त 'वातचक्र' यानी बहत्तर हज्ञार नाडियों को स्वीकृत किया 
हे-अर्थात्‌ अपने ही अधीन बनाया है। इस प्राणपानयुगल के प्रवेश ओर 
निर्गमनात्मक क्रिया में, या यू कहं कि श्रास के आने जाने मे अन्तर्द्रादशान्त 
ओर बाह्यद्रादशान्त मेँ जो संघद्र यानी संधि होती है, अथवा प्रमेय ओर 
प्रमाण के जोड़े का जो मेल, प्रमातृ-पदमेंहोतादहै, उसी संधिमें जो 

परप्रमातृरूपा देवी ठहरी है तथा जिस संविदेवी ने अपनी ही अर्चि यानी 
दीति से "“शुचि' अर्थात्‌ मितप्रमाता को स्वरूप मेँ ही अस्त किया है. उसी 
प्रमाणप्रमेयादिक्षोभशून्य, या यूँ कहा जाये प्राणापानादिक्षोभशन्य अत्यन्त 
शान्त निर्विकल्परूप स्थिति नाशकाली को भँ नमस्कार करता हँ यानी 
उसी मे समावेश करता हू । 
श्रोमान्‌ आचार्य उत्पलदेव जी ने निम्नलिखित श्लोक मे इस अवस्था 
की ओर संकेत किया है- 
यत्र सोऽस्तमयमेति विवस्वां- 
शन्द्रमः प्रभृतिभिः सह सर्वैः| 
कापि सा विजयते शिवरात्रिः 
स्वप्रभाप्रसरभास्वररूपा।। शिवस्तो° ४, २२॥ 
अर्थात्‌ जिस अवस्था में वह प्राण-रूपी सूर्यदेवता अपानरूपी चन्द्रमा 
आदि सम्पूर्ण विकल्परूपी तारामण्डल-सहित अस्त हो जाता है, उसी 
स्वात्मचिदानन्द रूपी ज्योतिः-प्रसर से देदीप्यमान बनी हुई किसी अलौकिक 
परप्रमातृरूप शिवरात्रि की जय हो। 
यहां शिवरात्रि, शब्द इसी स्थितिनाशकाली भगवती का सूचक है। 
इस प्रकार पारमेश्वरी संविद्‌ भट्रारिका के तीसरे विकास का निर्णय भी 
समाप्त ह॒आ।। ३ॐ॥। 


`शेव शार म शुचि अग्नि यानी प्रमाता को कहते हैँ । कहा भी है- 
"शुचिर्नामाग्निरुद्धूतः 
संघद्रात्‌ सोमसूर्ययोः।। 
अर्थात्‌ शुचि प्राणापान के संघट से उत्पन्न हुआ अग्नि यानी प्रमाता कहलाता 
है। 

यम काली 


चौथा विकास 


प्रस्तुत विकास मे प्रमेयपदान्तर्गत अनाख्यदशा के स्वरूप का निर्णय 
होगा। परसंवित्ति की यह अनाख्यदशा दो भागो मेँ विभक्त मानी गई हे। एक 
बहिर्मुख स्वरूपाच्छादनरूपा दूसरी अन्तर्मख स्वरूपोन्मीलनरूपा। इन दोनों 
अवस्थाओं का अनुभव केवल शैव-योगी ही कर सकता है। 
जब योगी उपरोक्त परप्रमातृ-रूपा स्थितिनाशकाली का अनुभव करता 
हे, उस दशा के पश्चात्‌ ही जहां प्राणापानरूपी द्रन्द या प्रमाणप्रमेयरूपी दरन्द्र 
सर्वभाव से पराचिति में संहत अथवा लय होता है, तब उस परादशा मे भौ 
योगी यदि स्वात्मानुसंधान मँ तनिक-मात्र भी ढील छोडे तो वह अनाख्यदशा 
मे प्रविष्ट होने के उलट स्वरूपाच्छादनरूपा महामाया में प्रविष्ट होने लगता 
हे। इस भांति एेसा योगी स्वात्मपरामर्श से ूटने के फलस्वरूप 
कार्याकार्यविचार में किकर्तव्यमूढ बना हुआ शंकासमुद्र मेँ निमग्र होकर 
बहिर्मुख ही बनता है। इस के विलोम यदि जागरूक योगी- 
'“उद्यमो भेरवः''।। उ० १, ५॥। 
इस शिवसूत्र कौ उक्ति से उस अवस्था में मनाग्मात्र भी स्वात्मानु- 
संधान को नहीं छोड़ता; यानी उद्यन्तृतास्पद मेँ करिबद्ध रहता है, तब वह 
उस अनाख्य-दशा मे प्रवेश करते ही स्वरूपप्रथनात्मक विकास-समाधिमे 
प्रविष्ट होता है। इसी आशय से स्पन्दशाख में भी कहा है- 
तदा तस्मिन्‌ महाव्योप्भि 
प्रलीनशशिभास्करे। 
सौषप्तपदवन्मूढः 
प्रबुद्धः स्यादनावृतः।। १, २५॥। 
अर्थात्‌ उस दशा मेँ जहां सोमसूर्य रूपी प्राण ओर अपान, या प्रमाण 
ओर प्रमेय सर्वभाव से चिदाकाश में लयीभूत होते है, ठेसी परा दशा के 
उपस्थित होने पर भी स्वात्मानुसंधान-रहित मूढ योगी महामाया रूपिणी 
सुषुप्तावस्था में ही चला जाता है कितु प्रबुद्ध योगी जो स्वविमर्शपरायण 
रहता है, इस अवस्था में प्रवेश करके सदा के लिए आवागमन के चक्र से 

छूट जाता है । उपरोक्त श्लोक से इस बात की पुष्टि हई कि इस परा दशा में 
पहुंच कर भी पुनः गिरने की संभावना है, अतः योगी को चाहिये कि किसी 
क्षण भी स्वात्मपरामर्शं से रहित न बने। 

अस्तु, इन्हीं दो प्रकार की स्थितियों से युक्त-"महाग्रास' एवं 'महाविलास' 
करने वाली पराचिति को यमकाली के नाम से वर्णन किया है। क्रमस्तोत्र 
का निम्न श्लोक इसी यमकाली का सूचक है- 


यम काली 


सर्वार्थसंकर्षणसंयमस्य- 
यमस्य यन्तुर्जगतो यमाय। 
वपुर्महाग्रासविलासरागा- 
त्संकर्षयन्तीं प्रणमामि कालीम्‌।। ४।। 
(अहं) सर्वार्थ-संकर्षण-संयमस्य यमस्य यन्तुः वपुः, जगतः यमाय 
महाग्रास-विलासरागात्‌ संकर्षयन्तीम्‌ कालीं प्रणमामि-इति संबंधः।। ४।। 
अर्थात्‌ जो यम रूपी विकल्प समस्त रूप आदि पदार्थो का परस्पर 
अपोहन करके यानी "यह घडा ही है, वख नही" - इस प्रकार नियत रूप 
से संयम अर्थात्‌ विकल्प करता है; युं कँ कि इसी नियतरूपता को 
ठहराता है ओर जो उस यमरूप विकल्प का नियन्ता मितप्रमाता है-इस 
रोति से इन दोनों के स्वरूप को, जो परप्रमातृरूपा काली देवी जगत्‌ का 
नियमन करने के लिए महाग्रास ओर महाविलासरूपी अपनी आनन्द- 
रसलीला से संकर्षण यानी उल्लेख करती है-उसी महाग्रासरस तथा 
महाविलासरस को दशनि वाली परा पारमेश्ररी भगवती यमकाली को भँ 
प्रणाम करता हूं यानी अपनी देहप्रमातृता को उसी मे लय करके उसी के 
परास्वरूप मेँ प्रवेश करता हूं।। ४।। 


इस श्लोक का तात्पर्य यह है कि अपनी ही अप्रतिहता स्वातंत्यशक्ति 
से जो परादेवी एक ओर से स्वात्म-उन्मुखता का आश्रय लेकर समस्त 
यमादि विकल्परूप जगत्‌मण्डल को अन्तर्मुखपद मे लवलीन बनाकर 
महाग्रासरस का उल्लास करके परप्रमातृदशा से स्फ्रित होती है तथा दूसरी 
ओर अपने ही प्रमोदरस से विकल्प, विकल्पयिता आदि समस्त भाववर्ग को 


बाह्य स्वरूप मे ले जाकर महाविलासरस का प्रमोद लेती हुई मितप्रमातृदशा 

काही स्फार करती हे इन्हीं दो विलासरसों मेँ रसिक बनी हुई यमकाली 
मानी गई हे। 

पारमेश्वरी भगवती कौ अनुकम्पा से इस चोथे विकास मेँ निर्णीत 
प्रमेयगत सृष्टि, संहार ओर अनाख्यरूपता का आश्रय लेकर "सृषटिकाली 
रक्तकाली ' ` स्थितिनाशकाली' ओर "यमकाली'-इन चार कालियो का वर्णन 
समाप्त हु ज।। ३ ॥ 





संहारकाली 


पाचवां विकास 


अब इस परादेवी के पांचवें विकास में प्रमाणपदस्थ सृष्टिदशा का 
वर्णन किया-जाता है। 
इस प्रमाणान्तर्वर्ती सृषटिदशा के प्रतिपादन करने का तात्पर्य यह है कि 
जब योगी पूर्वसूत्रित प्रमेयगत अनाख्यदशा मेँ स्वात्म-संवित्ति के स्वरूपगोप- 
नात्मक तथा स्वरूप-उन्मीलनात्मक-दोनोंँ रूपों का अनुभव करता हे, तो 
गुरुकृपा से वह योगी स्वरूपगोपनात्मक बहिर्मुखवृत्ति का समूल संहार 
करने लगता है; यानी इस संसृति-चक्र को स्वात्माग्नि म अभेदनरूपतया 
अर्थात्‌ अन्तर्मुख पद का आश्रय लेकर ही लवीभूत करता है, तब आप ही 
आप बिना प्रयास के ही प्रमाणसंबन्धी सृष्टि-दशा मेँ प्रवेश करता है। इस 
दशा मे आकर उसे पुनः स्वरूपगोपनात्मक बहिर्मुखवत्ति नहीं आ घेरती, 
अतः वह योगी निर्विकल्पता से ही उन्मनारूप स्वात्मसंवित्ति मेँ भावसंहाररूपी 
अवस्था का अनुभव करता हे। आचार्य उत्पलदेव जी महाराज ने भी इस 
भावसंहारात्मक अवस्था का संकेत श्री उत्पलस्तोत्रावली के इस श्लोक में 
किया हे :- 
““विलीयमानास्त्वय्येव 
व्योप्रि मेघलवा इव। 
भावा विभान्तु मे शश्वत्‌ 
क्रमनैर्मल्यगामिनः।। (स्तो० ६, श्लो० ७) 

अर्थात्‌ हे प्रभो! आकाश में लीन बने हए मेघखण्डों की नाई ये 
घटपटादि पदार्थं आप्र के स्वरूप मेँ ही भली-भांति तथा क्रमरूप से लय 
होकर निर्मलता को प्राप्त होते हुए मुस्धे दीखने लगें। 

इस अवस्था को भावसंहाररूप इस लिये कहते हैँ कि इस कोरि में 
पहुंच कर भेदप्रथात्मक शंकाओं तथा हेयोपादेयरूप कल्पनाओं के साथ 
प्रमेयमण्डल सर्वभाव से संहत हो जाता है। 

इसी अवस्था को क्रमस्तोत्रादि रहस्य शास्र में श्रीसंहारकाली के नाम 
से वर्णन किया है। इस देवी काली की स्तुति क्रमस्तोत्र के इस श्लोक में 
की है :- 


सहटारकाली 


उन्मन्यनन्ता निखिलार्थगर्भा 
या भावसंहारनिमेषमेति। 
सदोदिता सत्युदयाय शून्यां 
संहारकालीं मुदितां नमामि।।५॥। 
या (परा देवी) उन्मनी; अनन्ता, निखिल-अर्थ-गर्भा सदोदिता सती, 
भाव-संहार-निमेषम्‌ एति (ताम्‌) उदयाय शून्यां मुदितां संहारकालीं नमामि 
इति संबन्धः।। ५।। 
अर्थात्‌ जो पारमेश्वरी संवित्‌ पूर्वसूचित समस्त शंकात्मक विकल्पों के 
संहार करने से उन्मना रूप बनी हुई हे, समस्त पदार्थो को अपने स्वरूप में 
रखने से अनन्त रूप हे, जो कालिका देवी स्वात्माग्नि मेँ समस्त भावमण्डल 
का उपसंहार करने के फलस्वरूप, भावसंहारस्थिति का आश्रय लेती हे, 
तथा जो उद्यन्तृतास्पद का अवलम्बन लेते हए भी, बहिःस्फाररूप उदय से 
शून्य बनी हुई है। एेसी आनन्दघना संहारकाली को भँ प्रणाम करता हूं । 
यहां भी प्रणाम का अर्थ पूर्वनीति के अनुसार उसी मे समाविष्ट बनने का है। 
आज त्रिपुरसुन्दरी भगवती की अनुग्राहिका शक्ति से पांचवें विकास में 
वर्णित संहारकाली भगवती का निर्णय समाप्त हु आ।। ॐ || 

मृत्युकाली 


छटा विकास 


भगवती काली देवी के इस छठे विकास मेँ प्रमाणदशान्तर्गत स्थितिचक्र 
का वर्णन कियाजाताहे। 

पूर्ववर्णित संहारकाली कं द्वारा यद्यपि समस्त प्रमेय-वर्ग का समूल- 
उच्छेदन हो जाता है, तथापि उस प्रमेयरूप संहतवस्तु की तनिक संस्काररूप 
उपाधि विद्यमान ही रहती है, जिस उपाधि के द्वारा पूर्वोक्तं संहारकाली इस 
प्रकार स्वात्मपरामर्श करती है कि- 

"“मयेतदर्थजातमात्सनि 
अभेदेनावभासितम्‌""। 

मेने इस समस्त प्रमेयात्मक भाववर्ग को अपने ही संवित्स्वरूप में 
अभेदभाव से प्रकाशित किया है'-इस प्रकार के भावसंहति-परामर्श के 
संस्काररूपी उपाधि को भी जब संविद्धगवती अपने संशुद्ध यानी 
संहतिसंस्कारात्मक उपाधि से रहित परप्रमातृस्वरूप मेँ लयीभूत करती है, 
तवर इस परादेवी के छठे विकास को प्राप्त हई मृत्युकाली उदय करती है। 
पृ्टाजा सकता है कि इस देवी को मृत्युकाली क्यों कहते हैँ । इस का उत्तर 
यही है कि यह संवित्त पूर्व-वर्णित संहारकाली को भी अपने स्वरूप मे 
संहार करती है-इत्यतः इस देवी को संहाररूपी मृत्यु को भी कवलन करने 
के हेतु मृत्यु काली कहते हैँ । क्रमस्तोत्र का निम्न श्लोक इस काली देवी 
का परिचायक है- 


मृत्युकाली 


ममेत्यहंकारकलाकलाप- 
विस्फारहर्षो द्धतगर्वमृत्युः। 
ग्रस्तो यया घस्मरसंविदं तां 
नमाम्यकालोदितमृत्युकालीम्‌।। ६।। 
यया (कालिकया) मम-इति-अहकारकला-कलाप-विस्फार-हर्ष-उद्धत- 
गर्वमृत्युः ग्रस्तः, ताम्‌ अकाल-उदिताम्‌ घस्मर-संविदं मृत्युकालीम्‌ नमामि 
(अहम्‌)-इति संबन्धः।। ६।। 

अर्थात्‌ “भने इस समस्त प्रमेयमण्डल को अपने स्वरूप मे लीन 
बनाया है '-इस भांति अहंकार समूह से प्रसरित बनी हुई स्वात्मानन्द रूपी 
हर्षं से उत्कृष्टगर्वयुक्त मृत्युरूपा संवित्‌ को भी जिस पारमेश्वरी संविद्धगवती 
ने संपूर्णरूपतया ग्रस्त किया है-उसी महामग्रासप्रणरसिका एवं कालकलना 
से रहित मृत्युकाली रूप संविहेवी को मेँ प्रणाम करता हूं।। ६ 

यहां एेसी शंका होने की संभावना है कि उत्कृष्टगर्वयुक्त होने से यह 
संवित्ति पूर्णाहन्तारूप ही सिद्ध है, इस अवस्था की उपादेयता समस्त शास्त्र 
ने स्वीकृत की है, तो एेसी पृ्णहिन्तारूप संवित्‌ को भी पुनः संहार करने से 
क्या अभिप्राय? 

इस शंका को सुल्माते हुए कहा जाता है कि वास्तव में पांचवें 
विकास मेँ वर्णित अवस्था पूर्णाहन्तारूप नहीं मानी जा सकती है, क्योकि 
इस संहारकाली को अवस्था में संस्काररूप से तनिकमात्र इदन्ता का 
सामंजस्य बना ही रहता है, तभी तो इस दशा मे प्रस्तुत परामर्श स्फत्ता ये 
आता हे कि “भने इदन्ता को अहंस्वरूप मेँ विलीन किया है''। इस के 
विलोम पूर्णाहन्तास्वरूप में न तो लयीभूत ही कुक करना है ओर न इस 
प्रकार का परामर्श ही करना होता है। इस पूर्णाहन्तास्पद में '" सर्वमहम्‌ 
इस रूप का परामर्श होने से केवल स्वभावभूत अहता अवस्थित रहती है। 
अतः पूर्वोक्त उपाधि-सहित अहतारूपी संवित्‌ को इस उपाधि -रहित, 
स्वभावभूत अहंता मं प्रवेश करने के लिये ही इस प्रस्तुत मृत्युकाली का 
वर्णन करना युक्तियुक्त तथा सार्थक बना हुआ है । उत्पलदेव जी महाराज ने 
इसी अवस्था की स्तुति करते हुए यह निम्र श्लोक कहा है :- 

| ““त्वामगाधमविकल्पमहयं 
स्वस्वरूपमखिलार्थघस्मरम्‌। 
आविशन्नहमुमेश सर्वदा 
पूजयेयमभिसंस्तुवीय च।।' (स्तो०, १३, श्लो० २०) 

अर्थात्‌ हे पार्वती नाथ । अपार निर्विकल्प अभेदरूप तथा समस्त 
घटपटादि भेदात्मक पदार्थो का ग्रास करने वाले आप्र के स्वरूप में प्रविष्ट 
होकर मेँ आप की पूजा करूं ओर सर्वभाव से आप की ही स्तुति करूं।। 

अस्तु; इस प्रमाण-पदस्थ स्थिति दशा का अनुभव करने वाले योगी 

करी संवित्‌ भी घस्मर बन जाती है यानी उसे खाने की चाहना सदा बनी 
रहती दे। प्रत्येक खाद्य-पदार्थ को खाकर भी इसे भूख सताती रहती है। 
हमारी दृष्टि मे भी कई योगी-जन एेसे दिखने मे आये है कि जिन्हें कुछ 
काल के लिये एेसी अवस्था रही है। वे इस दशा मेँ रहकर मनँ दूध, 
सब्जी-इत्यादि का भक्षण हेलया करते थे। 

अस्तु आज पारमेश्वरी पराभगवती की इस प्रमाणवर्ग मे ठहरी हुं 
स्थिति-दशा का वर्णन समाप्त हुआ।। ॐ ॥। 


[वि त 


भद्रकाली 


सातवां विकास 


इस प्रस्तुत सातवें विकास मे परप्रमातृरूपा चिन्महेश्वरौ की अवस्था 
प्रमाणगत संहारस्वरूप में वर्णित होगी। 

यद्यपि कार्यरूप समस्त भाववर्ग उपाधि रहित शुद्ध प्रमातृसंवित्ति मे 
लय होने के फल स्वंरूप संहत भी हुआ है, तथापि अपनी अप्रतिहत 
स्वातंत्र्य शक्ति से वह शतशः प्रतिपादित परासंवित्‌ उस भाववर्ग के संहार 
करने के अनन्तर दही किसी नियतरूप पदार्थ को पुनः घनीभूत करके 
उसकी संस्कारात्मक अस्तित्वशंका को पुनः उत्थापित करती है, जिसके 
फलस्वरूप कालान्तर मेँ प्रमाता को पुनः संसार-चक्र मे गिरने की ओरं 
ल्मुकाव रह जाता है। किन्तु इस प्रमाणगत संहाररूप अवस्था मेँ यद्यपि 
उपरोक्त प्रकार की संस्कारात्मक शंकायें उदित भी होती है, तथापि वे सभी 
शंकायें उदित होते ही काफूरवत आप ही आप नष्ट हो जाती है। इस रीति 
से संस्कार-उत्थापनात्मक भेदन ओर संस्कार प्रशमनात्मक द्रावण करती 
हई चिन्महेश्वरी कालिका भगवती अपने सातवें विकास का प्रदर्शन करती 
हे । क्रमस्तोत्रादि शारो मे इस विकास को भद्रकाली के नाम से अलंकृत 
किया है। "भद्रकाली" का शाब्दिक अर्थ दो अक्षरो से ग्रहण किया जाता 
हे। “भ'' भेदन अर्थात्‌ भित्न-भिन्न रूपों का विलास, “"द्र'" से द्रावण यानी 
उन विभिन्न विकासो को पुनः अपने ही स्वरूप मे लय करना है। अतः इस 

भद्रकाली के भद्र-शन्द म भेदन तथा द्रावण-डन्ीं दो अर्थो का अन्तभवि 
समदञ्चना चाहिये। क्रमस्तोत्र का निम्न श्लोक इसी काली को दर्शाता है :- 


भद्रकालो 


विश्च महाकल्पविरामकल्प- 
भवान्तभीमभ्रुकुटिभ्रमन्त्या। 
याश्रात्यनन्तप्रभवार्चिंषा तां 
नमामि भद्रां शुभभद्रकालीम्‌।। ७।। 


या अनन्तप्रभवा महाकल्पविरामकल्प-भवान्त-भीम-भ्रुकुरिभ्रमन्त्या 
अर्चिषा विश्वम्‌ अश्राति, ताम्‌ भद्रां शुभभद्रकालीं (अहं) नमामि-इति 
सबन्धः।। ७।। 

अर्थात्‌ महाकल्पान्त के सहश (प्रमाणगत संहति-चक्ररूपी) संहारावस्था 
मे भयंकर भ्रुकुरियों को नचाती हुई अनन्त सामर्थ्य से युक्त जो चिदीश्ररी 
अपनी चिद्रूप दीपियोँ से इस प्रमेयप्रमाण रूपी समस्त जगत का ग्रास करती 
है-उसी कल्याणमयी भद्रकाली भगवती को मेँ प्रणाम करता हूं यानी उसी 
के स्वरूप में समावेश करता हू।। 

ऊपर वर्णित श्लोक के इस विश्वशब्द ओर अर्चि शब्द मेँ भद्रकाली की 
क्रमपूर्वक संस्कार-उत्थापनात्मक भेदनरूपता एवं संस्कार-प्रशमनात्मक 
द्राबणरूपता पर कु विचार निम्नलिखित रूप मेँ प्रकट करते हेँ। 

पूर्ववर्णित प्रमेय-पद को अनाख्यदशा मे भी इस संस्कार-जन्य शंका 
की उदित-दशा का वर्णन हो चुका है, किन्तु उस शंकास्पद-भूमि में ओर 
इस भद्रकाली संबन्धि शंकास्पद भूमि मेँ तिल ताड का अन्तर है। उस 
यमकाली अवस्था में होने वाली शंकायँ तो पुरुष-प्रयत्न द्वारा ही नष्ट होती 
है, यानी यदि साधक पुरुष उन शंकाओं को अपने अनुसंधान रूपी प्रयत्न 
के द्वारा नष्ट करने के लिए करिबद्ध न रहं तो वह स्वात्मस्थिति से च्युत 
होकर अन्य संसारी जनों की भांति बहिर्मुख ही बन जाते हैँ । किन्तु प्रस्तुत 
भद्रकाली की अवस्था में उत्थित शंकार्ये, योगी के प्रयत्न किये बिनाही 
स्वयं नष्ट होती हँ । इसी अभिप्राय को जतलाने के लिये-इस भद्रकाली की 
अवस्था मेँ शंकाओं का भेदन एवं शंकाओं का द्रावण-इस प्रकार के दो 
स्पन्दं का एक साथ ही उदित होना कहा गया है । 

इसी काली भगवती के प्रभाव से जब योगी इस अवस्था में समावेश 
करता है, तो वह स्वयं ही उस अवस्था मेँ शङ्ाओं का उदय ओर नाश 
युगपद्धाव से अनुभव करता हुआ अनायास ही भद्रकाली की अवस्था का 
साक्षात्कार करता है। 
अस्तु; जो भी हो, तत्तवदृष्टि से कार्य-अकार्य-रूप शङ्काय ही योगी के 
लिये, सदाशिवदशा की प्राति तक विघ्ररूप से अवस्थित रहती है। इसी 
प्रकार कौ शङ्काओं कौ अधमता दशति हुए आचार्य अभिनवगुप्त जी महाराज 
ने तन्त्रालोक मेँ कहा है- 
तथाहि शङ्का मालिन्यं 
ग्लानिः संकोच इत्यदः। 
संसारकारागारान्तः 
स्थूलस्थूणाघटायते।। तं०° लो०, १२, २०॥ 
अर्थात्‌ शंका ही मानो तीनों प्रकार का मल है। शंका ही ग्लानि यानी 
अज्ञान से उपजा हुआ प्रमाद है। यही संकोच है, तथा यह ही शंका इस 
संसाररूपी कारागृह मेँ एक मोटे खंभे की भांति अवस्थित है-जिस के साथ 
मनुष्य सदा के लिए बन्धे रहते हैँ। 
आज चिच्चमत्कृतिमयी पराभगवती की अनुकम्पा से प्रमाण दशा में 
ठहरे हुए संहारचक्र मेँ देदीप्यमान बनी हई श्री भद्रकाली देवी के स्वरूप 
का निर्णय समाप्त हृआ।। ॐ ।। ` 





मार्तण्डकाली 


आटवां विकास 


इस विकास में, प्रमाणवर्गान्तर्गत पारमेश्वरी देवी की अनाख्यदशा का 
वर्णन कररेगे। | 

पूर्ववर्णित देवी के सातवें विकास में यद्यपि प्रमेयमण्डल सर्वभाव से 
विलीन हो गया है, तथापि प्रमाणदशा मेँ स्थित, प्रमेयसमूह को जीवन देने 
वाली बारह इन्द्रियां (पांच ज्ञानेन्द्रियां, पांच कर्मेन्द्रियां, मन ओर बुद्धि) संहत 

होकर भी अपने वास्तविक आश्रयस्थान अहंकार में समावेशप्रापि के बिना 
इन इन्द्रियों की सत्ता सुक्ष्म रूप से बनी ही रहती है। इत्यतः इस प्रस्तुत 
विकास में अपने ही स्वातंत्र्य से यानी परिमितप्रमातृपद को एक ओर रख 
कर, परप्रमातृरूपा पारमेश्वरी देवी, इन बारह इन्द्रियरूपी सूर्यात्मक साधनां 
को, इन के आश्रयस्थान बने हुए अहंकार-पद मेँ विलीन बनाती हुई, अपने 
विश्चमयस्वरूप के आठवें विकास का प्रदर्शन करती है। 

पूर्व हम कह आये हैँ कि इन इन्द्रियों को ेव-शा््र में सूर्यात्मक कह 
कर वर्णित किया है, तथा इन्हीं को प्रमाण भी कहते हैँ :- 

““सूर्य प्रमाणमित्याहः।'' 

इस उक्ते के अनुसार इन इन्द्रिय रूपी बारह सूर्यो को अथवा बारह 
मार्तण्डं को अहमात्मक पद मेँ संहार करने के कारण इस अवस्था को 
क्रमस्तोत्रादि शास्त्र मे “मार्तण्डकाली' के नाम से विभूषित किया है । क्रमस्तोत्र 
मे कहा है :- 


मार्तण्डकाली 


^मार्तण्डमापीतपतङ्कचक्र 
पतङ्कवत्कालकलेन्धनाय। 
करोति या विश्वरसान्तकां तां 
मार्तण्डकालीं सततं प्रणोमि।। ८।। 
या (देवी) मार्तण्डम्‌, पतङ्गवत्‌ काल-कला-इन्धनाय, आपीत-पतङ्गचक्र 
करोति, तां विश्वरस-अन्तका मार्तण्डकालीं सततं प्रणौमि-इत्यन्वयः।। ८॥ 
अर्थात्‌ पूर्वोक्तनीति से भोग्य-वर्ग के विलीन होने पर भी जो 
परासं-विदरूपा जगदीश्चरी, मार्तण्ड-अर्थात्‌ अहकाररूप प्रमाता को इस रीति 
से संस्थापित करती है, जिस से वह प्रमाता भोगसाधन बने हुए सभी 
पतङ्ग-चक्र यानी बारह इन्द्रियों को उसी भांति समाप्त कर देता है, जैसे एक 
पतंगा अति उत्साह एवं वेग से जलते हुए दीपक पर अपने प्राणों को 
न्यौकछावर करके सदा के लिये अपने स्वरूप को समाप्त करता है। ऊपर 
वर्णित इन्द्रिय का अहमात्मक पद मे लय करने का प्रयोजन वक्ष्यमाण 
कालाग्निरुद्र नामक मितप्रमाता का उत्तेजित करना ही है। इस प्रकार समस्त 


शब्दादि वैषयिक रसो को स्वस्वरूप में ही विलीन बनाने वाली उसी 

मार्तण्डकाली भगवती की मँ सदा स्तुति करता हं, यानी उसी के स्वरूप का 
परामर्श अहर्निश करता हू।। 

सच तो यह है कि जब योगी प्रमाणचक्रवर्ती इस अनाख्यदशा में 
पदार्पण करता है तो उसे यह अनुभव होता है कि इस मार्तण्डकाली के 
देदीप्यमान बनने से ही मेरी समस्त प्रमाणचक्रवर्ती इन्द्रियां अपने समस्त 
संस्कारो सहित उदित होकर इसी मार्तण्डकाली के प्रभाव से पुनः उसी के 
स्वरूप मे विलीन हो गर्ह हें । ओर इस रीति से अपने अस्तित्व को सदा के 
लिये खो बेठी हें । इसी अवस्था की स्तुति करते हए किसी आचार्य ने कहा 
हे :- 

“करणमरीचिचक्रमुदयं कुरुते रभसात्‌ 
स्थितिमुपयाति तत्र परसौख्यरसान्ततया। 
विलयमुपेति चात्र परबोधभरक्षपणात्‌ 
परमकलात्र केवलतया विलसत्यमला।। 

अर्थात्‌ इस अवस्था क प्राति पर बारह इन्द्रियों का संपूर्णचक्र अति 
उत्साह एवं हर्षपूर्वक उदित होता है। तदनन्तर उस अवस्था की आत्यन्तिक 
एवं आन्तरिक सुखरूपता के फल-स्वरूप यह चक्र उसी परादेवी के तेज में 
विश्राम लेता है, तथा अपरिमित परज्ञानात्मक प्रकाश के कारण, उसी तेज 
मे यह इन्द्रिय चक्र अपने-अपने संस्कारों को लेकर ही विलीन भी होता है। 
तथ्य तो यह है कि इस दशा मेँ निर्मल बनी इई परमकला यानी परप्रमातृरूपी 
शिवकला ही एकाकी रूप से विलास करती हुई दीखने में आती है। 

आज उसौ अमाकलारूप परसंवित्ति परसंवित्ति की अनर्गला अनुग्रह 
शक्ति से श्री काली भगवती के आठवें विकास का निर्णय समाप्त हुआ।। ॐ ॥ 

परमार्ककाली 
नवां विकास 


आटे विकास तक प्रमाणांश का भक्षण करने में लगी हुई चार 
देवियोँ का निर्णय हुआ। अब इस नौवें विकास से प्रमातृपद का चर्वण 
करने मे चतुर चार कालियो का वर्णन आरम्भ करते है । इस प्रस्तुत विकास 
मे प्रथम परप्रमातृरूप संविदीश्वरी की अवस्था प्रमातृगत सृष्टिचक्र में वर्णन 
कररेगे। 


हम पूर्व कह आये हैँ कि मार्तण्डकाली की अवस्था मेँ समस्त 
द्वादशात्मक इन्द्र्यो रूपी सूर्य-समूह अहंकार नाम वाले परमादित्य स्वरूप 
मे पूर्णरूप से विलीन हो जाता है। इस के पश्चात्‌ अहंकार नामी तेरहवां 
परमादित्य भी प्रमातृभाव की ओर संपूर्ण रूप से सन्मुख बनता हुआ ही 
उसी प्रमातुसंवित्‌ के साथ तदाकार बन जाता है। इस भांति पारमेश्वरी 
संवित्‌ अह कार नाम वाले परमादित्य को भी अपनी मितप्रमातसंवित्ति में 
विलीन करने के हेतु भगवती ““परमार्ककाली'" के स्वरूप को उल्लसित 
करती है। यहां यह बात ध्यान देने योग्य है कि इस प्रस्तुत विकास में जो 
ज्वलन्त परिमित-प्रमातृदशा वर्णित हुई है (जिस का अन्य नाम परमार्ककाली 
भी है) पाठक-गन कीं भूल से इस अवस्था को विषयोपाधि-परिच्छिन 
संसार-दशावर्ती संर्वजनसाधारण परिमित-प्रमातृदशा न मान बैट । यह ठीक 
है कि इस अवस्था मेँ भी पशुभाव अंशांशिकारूप से अवस्थित है ही, किन्तु 
फिर भी इस परिमितप्रमातृदशा में ओर जीवगत परिमितप्रमातृदशा में 
आकाश-पाताल का अन्तर अवस्थित है। इस प्रस्तुत परिमितप्रमातृदशा में 
संस्कारमात्र से भी विषय ओर इन्द्रियों की उपाधि विद्यमान नहीं है। केवल 
दन्यो की उपाधि से रहित प्रमातृप्रकाश ही निर्विकल्प रूपतया प्रकाशमान 
बना हुआ है। 


इसी अभिप्राय को समक्ष रख कर आचार्य अभिनवगुप्त जी महाराज ने 
भी इस कोरि की परिमितप्रमातृसंवित्ति को कलाग्निरुद्र कह कर वर्णित 
किया है। 


आचाय॑पाद ने तंत्रालोक मे कालाग्रिरुद्र-दशा का वर्णन निम्न श्लोक 
मे किया हे :- 
"कालाग्निरुद्र सज्ञास्य शास्त्रेषु परिभाषिता 
कालो व्यवच्छित्तद्युक्तो वहिर्भोक्ता यतः स्मृतः। 
संसाराक्लृपिक्लृपिभ्यां रोधनात्‌ द्रावणात्प्रभुः 
अनिवृत्तपशृभावस्तत्राहकृत्प्रलीयते।।' 
आचार्यपाद कहते हैँ कि शास्त्र नें इस प्रमाता का नाम .कालाग्निरुद्र 
रखा हे। कारण यह है कि वर्तमान भूत इत्यादि काल के व्यवच्छेद (परिमितता 
से) युक्त यह प्रमाता अग्नि यानी भोक्ता माना गया है। संसार की सृष्टि तथा 
संहति करने के हेतु यह प्रमाता रोधन ओर द्रावण करने वाला रुद्र माना 
गया हे। सर्वसमर्थ होने के कारण यह प्रभु है। इतना होते हए भी यह 
पशुभाव से सर्वथा निवृत्त नही हुआ हे। इसी कालाग्निरुद्र नामी प्रमातृ-संवित्ति 
मे अहकाररूपी परमादित्य लय हो जाता है।। 
अस्तु; क्रमस्तोत्र मे भी इसी आशय से इस संवित्ति की स्तुति 
परमादित्य-काली के नामसे की है। वहां का श्लोक है :- 


परमार्ककाली 


अस्तोदितद्वादश्ञ भानु भाजि 
यस्यां गता भर्गशिखा शिखेव 
प्रशान्तधाम्नि द्युतिनाशमेति 
तां नौम्यनन्तां परमार्ककालीम्‌।। ९।। 
यस्याम्‌ अस्तोदितद्वादशभानुभाजि प्रशान्त-धाम्नि भर्गशिखा, दयुति-नाशम्‌ 
एति, एवं शिखा इव गता, ताम्‌ अनन्तां परमार्ककालीं (अह) नौमि, इति 
सम्बन्धः।। ९॥। 
अर्थात्‌ जो प्रमातृसंविदीश्वरी परा देवी प्रमाणप्रमेयक्षोभ शून्य होने के 
कारण संपूर्ण रूप से शान्त बनी हे। जो अस्त ओर उदय करने वाले बारह 
इन्द्रियों रूपौ आदित्यो को अपने स्वरूप मे लयीभूत करके उनका चमत्कार 
लेती हे, तथा जिस परम तेज मेँ भर्गशिखा रूपी अहंकार नामी परम-आदित्य 

अपने तेज को समाप्त करके उसी में समा जाता है, उसी अनन्त दीति की 
भण्डार बनी हई परमार्ककाली देवी की भँ स्तुति करता ह्‌, अर्थात्‌ अपनी 
देहादि प्रमातृता को उसी मे लयीभूत करके उसके ही स्वरूप मेँ समावेश 
करता हू।। ९।। 

आज श्री काली भगवती के नौवें विकास मेँ प्रकाशमान बनी हई 
प्रमातृगत सृषटि-दशा का निर्णय सहज ही मेँ समाप्त हआ।। ॐ | 


` - क व व्यि ये ` 


तर कालाग्निरुदरकाली नै 


ट्सवां विकास 


जगदीश्वरौ के दसवें विकास में प्रमातृगत स्थितिदशा की व्याख्या है। 
जिस समय कालाग्निरुद्र नामक कल्पित प्रमाता बारह इन्द्रियरूपी 
आदिर्त्यो को, तथा अहंकार नाम वाले परमादित्य को भी अपने ही तेज में 
कवलन अर्थात्‌ लय करता है, उसी समय वह प्रमाता अपने स्वातत्र्यसे ही 
अपनी परिमितता को भी अहन्तात्मक अपरिमितता में प्रवेश करने लगता 
हे। इस भांति कालाप्रिसद्ररूप वह कल्पित प्रमाता विश्चभेदेकशोभित 
अनन्तविकास से युक्त परप्रमातुरूपी पूर्णाहन्ताविमर्शघन बनी हुई महा- 
काली में ही सदा के लिये विलीन हो जाता है। अतः यही अवस्था जगदम्बा 
कालिका भगवती का परमपूज्य स्थान माना गया है। कहा भी है- 
““भेरवरूपी कालः सृजति जगत्कारणादिकीटान्तम्‌। 
इच्छावशेन यस्याः सा त्वं भुवनाम्बिके जयसि” 


अर्थात्‌ जिस परमेश्वरी संवित्‌ शक्ति की अनर्गल इच्छा से ही परभेरवेश्वर 
कालदेव ब्रह्मा से लेकर कीडे तक समस्त जगत की रचना करता है; वही 
आप जगदम्भा जयनशील हो । अभिप्राय यह है कि परप्रमातृरूपी तेजस्थान 
पर पहुंच कर योगी पंच-कृत्यकारित्वपद को प्राप्त करता है। भाव यह है कि 
जिस भाति परमशिव स्वभावतः ही पञ्चकृत्य करने मेँ रसिक बना हुआ 
रहता है, उसी भाति इस अवस्था को प्राप्त हुआ योगी भी पञ्चकृत्य करने में 

तत्पर बना रहता है। अस्तु पृचछा जा सकता है कि इसे कालाग्निरुद्रकाली 
का नामकरण क्योकर दिया गया है। इसका उत्तर यही है कि इस कोरि में 
आकर कालाग्निरुद्र नाम वाला मितप्रमाता भी परप्रमातृसंवित्तिमें ही लय हो 
जाता है। इसी अभिप्राय से क्रमस्तोत्र शाख्र के नीचे दिये गये श्लोकर्मे भी 
इस अवस्था की स्तुति कालाग्निरुद्रकाली के नामसेही की गई है :ः- 


कालाग्निरुद्रकाली 


कालक्रमाक्रान्तदिनेशचक्र- 
क्रोडीकृतान्ताग्निकलाप उग्रः। 
कालाग्निरुद्रो लयमेति यस्यां 
तां नौमि कालानलरुद्रकालीम्‌।। १०।। 


कालक्रम-आक्रान्त-दिनेशचक्र-क्रोडीकृत-अन्ताग्निकलापः उग्रः 
कालाग्निरुद्रः यस्यां लयमेति तां कालानलरुद्रकालीं नौमि॥। 

कालग्रिरुद्र नामवाली जिस कल्पित प्रमातृरूपा संवित्ति ने व्यवच्छेद 
करने वाले काल के सृष्टि आदि पाच कृत्यो से आक्रान्त बने हुए बारह 
आदित्यरूपी प्रमाणमण्डल को अपनी ही स्वात्माग्नि मे संहत किया है। 
अतएव इस समस्त प्रमाणाकमण्डल को अपने मेँ विलीन करने से जो 
भयंकर तेज राशि से युक्त बनी हई है, वही मितप्रमातृ-रूपा कालीदेवी भी 
जिस परा काली में लयीभूत होती है, उस परम-तेज-संपन्न कालाग्निरुद्र 
नामक प्रमाता का भी विनाश करने वाली देवी कालाग्निरुद्र काली कीं 
स्तुति करता हू-अर्थात्‌ देह, प्राण, पुर्यष्टक आदि अनात्मवर्ग मेँ ठहरी हुई 
अहन्ता को उसी परमतेज मेँ लय करता हू। 

इस प्रकार पराभगवती के दसवें विकास में प्रमातृगत स्थितिरूपता का 
निर्णय भी समाप्त हुआ।। ॐ ॥। 

नै महाकालकाली > 


ग्यारहवा विकास 


प्रस्तुत विकास मँ पराकाली देवी का स्वरूप प्रमातृपद के संहारचक्र 
मँ विवेचन किया जाता है। दसवें विकास मे वर्णित परप्रमातृरूप स्वात्मसंवित्ति 
मँ सब ओर से देदीप्यमान तथा पूर्णाहन्तात्मक चमत्कृति से युक्त बनी हुई 
व्यापिनी पारमेश्वरी ही सर्वसर्वरूपता से ही प्रकाशमान है। इस अवस्था में 
पदार्पण करने पर योगी अलंग्रास भेरवात्मक स्थिति का अनुभव स्वयं ही 
करने लगता है। इस अवस्था मेँ समस्त भाववर्ग का निःसंस्काररूप से 
प्रशमन हो जाता है। अतः फल यह होता है कि स्वात्मसंवित्ति सर्वतः 
परिपूर्ण बनी हई दृष्टिगोचर होने लगती है। पर इस परप्रमातृदशा मेँ ठहरी 
हई महाकाली भगवती भी अपने स्वभावभूत अकुल-धाम मेँ प्रविष्ठ होने के 
लिये लालायित रहती है। इत्येवं यह परादेवी अपने ग्यारहवें विकास को 
जन्म देती है। इस अवस्था की प्राति पर योगी काल-कलना का उल्लंघन 
करता हुआ “समना नाम वाले स्थान पर आरूढ हो जाता है, तथा इस 
भाति सदा के लिए अकालकलित बन जाता है। 

इस समना दशा मे आकर काल साम्य-अवस्था मेँ ठहरता है; यानी 
यहां आकर काल अपनी सत्ता पूर्णरूप से खो बैठता है। अभिप्राय यह है 
कि इस दशा की प्रापि पर योगी को अनन्त काल भी क्षण-तुल्य प्रतीत होता 
हे। इस समनारूपी पदवी को समक्ष रख कर ही आचार्य उत्पलदेव जी 
महाराज ने भी अपने स्तोत्र मेँ कहा है- 

“न सदा न तदा न चैकदेत्यपि सा यत्र न कालधीर्भवेत्‌। 

तदिदं भवदीयदर्शनं न च नित्यं न च कथ्यतेऽन्यथा।।” 

इस श्लोक का तात्पर्य यह है कि-हे प्रभो ! (जिस अवस्था मेँ) न सदा 
होने वाली, न उस विशेष समय पर होने वाली, ओर न युगपद्रूप से होने 
वाली-इस प्रकार के काल को रचने वाली बुद्धि विद्यमान्‌ नहीं है। वही 
आपके स्वरूप का यथार्थ दर्शन है, जिसे न तो नित्य ही कह सकते है ओर 
न अनित्य ही कहा जा सकता है। 

इसी अभिप्राय से क्रमस्तोत्र मेँ भी इस अवस्था को कालकलनाशून्य 

होने के कारण महाकालकाली के नाम से विभूषित किया हे। क्रमस्तोत्र का 
निम्नश्लोक इसी काली भगवती का परिचायक है :- 


महाकालकाली 


नक्तं पहाभूतलये श्मशाने 
दिग्खेचरीचक्रगणेन साकम्‌। 

कालीं महाकालमलं ग्रसन्तीं 
वन्दे ह्यचिन्त्यामनिलानलाभाम्‌।। १९।। 


महाभूतलये श्मशाने नक्तं दिक्‌खेचरीचक्र-गणेन साकम्‌ महाकालम्‌ 
अलं ग्रसन्तीम्‌ अनिल अनलाभाम्‌ अचिन्त्यां कालीम्‌ बन्दे-इति संबन्धः।। १९॥ 

भाव यह है कि भेदप्रथारूपी-बाह्यप्रकाशशून्य महारात्रि मे, जहां पांच 
महाभूत भी पूर्णरूप से विलीन हो गये हँ, यानी जिस अवस्था में देहप्रमातृता, 
प्राणप्रमातृता, पर्यष्टकप्रमातृता ओर शन्यप्रमातृता सर्वभाव से संहत हुए 
है-इस प्रकार के अन्तः प्रकाशपूर्ण हदयरूपी श्मशान में ज्ञानेन्द्रियों तथा 
कर्मेन्द्रिय के स्थान में विराजती हई जो चिन्महेश्वरी देवी ब्राह्ययादिरूपखेचरी 
शक्तियों सहित परप्रमातृरूप महाकाल को भी सर्वभाव से निगलती है 
अर्थात्‌ स्वात्मसात्‌ करती है, एवं इस रौति से जो वायु ओर अग्नि के तुल्य 
बनी हुई देदीप्यमान्‌ अचिन्त्यमहिमा से युक्त तथा महाकाल को भी ग्रास 
करने के फलस्वरूप महाकालकाली नाम वाली भगवती है, उसी को मेँ 
प्रणाम करता हँ यानी उसी के अचिन्त्य स्वरूप मेँ समावेश करता हू।। 

आज जगज्जननी की अनुकम्पा से प्रमातृपदान्तर्गत संहार चक्र में 
स्थित पराभगवती के ग्यारह विकास का निर्णय समाप्त हुआ।। ॐ ॥ 








तरः महा-भैरव-घोर-चण्डकाली ऋ 


नारहवां विकास 


चिच्चमत्कृतिमयी काली देवी के इस अन्तिम विकास में प्रमातृ वर्ग में 
स्थित अनाख्यचक्र की सर्वोच्च अवस्था का वर्णन किया जाता हेै। 
परप्रमातृरूप काली देवी की जिस अवस्था का वर्णन हम ने गतविकास 
मे किया है, वही अवस्था इस अनाख्यधाम मेँ आकर स्फुटतमता को प्राप्त 
करके सम्यग्‌ रूप से प्रतिफलित होती है, यानी अपने पूर्णं विकास को प्राप्त 
करती है। इस दशा मेँ स्फारीभूत बनी हई यह परप्रमातृरूपा चमत्कृति 
पूर्ववर्णित सम्पूर्ण अवस्थाओं को जन्म देती है। एवं उनको अपने स्वरूप में 
स्वात्मसात्‌ करने के हेतु-उनकी आश्रयस्थान भी बनी हुई हे। इतना ही 
नर्ही, अपितु यहां आकर प्रमाता, प्रमाण, प्रमेय तथा उनकी सृष्टि आदि 
चक्रमण्डलवर्ती देवियां उदय भी करती हैँ ओर अस्त भी हो जाती हैँ । इन 
सभी अवस्थाओं को उदय करने के समय यही परप्रमातृरूपा परादेवी 
पूर्णङूपा कही जाती है, तथा पुनः इन पूर्ववर्णित अवस्थाओं को अपने में 
समा लेने पर यही दुर्घरसंपादनात्मिका माहेश्वरी कृशरूपा मानी गई हे। 
क्योकि इस अनाख्य-चक्र की. कोटि पर पहुंच कर इस में केवलमात्र 
कालसंकर्षिणी कला ही विद्यमान रहती है। इसी श्री कालसं कर्षिणी धाम 
की ओर संकेत करते हए श्र अभिनवगुप्ताचार्यपाद ने भी तन्त्रालोक में 
कहा है :- 
इत्थं द्वादशधा संवित्तिष्ठन्ती विश्वमातृषु 
एकैवेति न कोऽस्यस्याः क्रमस्य नियमः क्रचित्‌। 
क्रमाभावान्न युगपत्तदभावात्क्रमोऽपि न 
क्रमाक्रमकथातीतं सवित्तत्तवं सुनिर्मलम्‌।। 
आशय यह है कि प्रमातृरूप से युक्त बारह स्वरूपो वाली संवित्‌ देवी 
विश्वमातृगण में यानी प्रमाता, प्रमाण एवं प्रमेयरूप चक्रं मे ठहर हुई भी 
वस्तुतः एक ही स्वरूप से युक्त है। इस पारमेश्वरी देवी का वास्तव मेँ किसी 
भी स्थान या अवस्था में कोई क्रम नहीं हे। किन्तु यह भी नहीं कह सकते 
कि क्रम के अभाव होने के कारण इस स्थान मेँ अक्रमता यानी युगपद्धाव 

हे । इसमें युगपद्धाव भी नही है । तत्त्वदृष्टि से तो संवित्‌-देवी का यह सुनिर्मल 
उत्तमोत्तम स्थान क्रम एवं अक्रमकथा की वार्ता से दूर-बहुत दूर स्थित है। 
यानो इस क्रमाक्रमरूपता को उल्लंघित करके ही यह भगवती कालीदेवी 
का सर्वोत्तम स्थान देदीप्यमान बना हुआ है। 

अस्तु यहाँ यह कहना युक्तियुक्त प्रतीत होता है कि इसी काली देवी 
का नाम महाभैरव घोर-चण्ड-काली'' किस अभिप्राय से रखा गया है । इस 
का समीचीन उत्तर यही है कि यह प्रमाता, प्रमाण एवं प्रमेयगत चक्रों मे 
ओतप्रोत प्रकाशित बनी हुई हे। तथा इन्हें अपने स्वरूप मेँ लय भी करती 
हे ओर इन्हें अपने स्वरूप मेँ प्रकाशित भी करती है। इसी अभिप्राय को 
जतलाने के लिये क्रमस्तोत्र के श्लोक मेँ भी इस कालिका भगवती के 
“चण्ड, घोर ओर महाभैरव "ये तीन विशेषण अति आदर से प्रयुक्त किये 
गये है । "चण्ड पद से प्रमेयचक्र, 'घोर' शब्द से प्रमाणचक्र ओर "महाभैरवः 
शब्द से प्रमातृचक्र की ओर संकेत कियः गया है। इत्यतः प्रमेयचक्र, 
प्रमाणचक्र तथा प्रमातृचक्र का कवलन यानी महाग्रास करने से इस परा 
अनाख्यरूपा काली भगवती को ““महाभेरवघोरचण्डकाली' के नाम से 
अलंकृत किया गया है। क्रम-स्तोत्र के निम्नलिखित श्लोक मेँ इस महाभैरवी 
की स्तुति की गयी है :- 


महाभैरव-घोर-चण्डकाली। 


क्रमत्रयत्वाषमरीचिचक्र- 
सञ्चारचातुर्यतुरीयसत्ताम्‌। 
वन्दे महाभैरव घोर चण्ड- 
कालीं कलाकाशशशाङ्ककांतिम्‌।। १२।। 
क्रमत्रय-त्वाष्-मरीचिचक्र-सञ्चार-चातुर्य-तुरीय-सत्ताम्‌ कला-आकाश- 
शशाङ्-कान्तिं महा-भेरव-घोर-चण्ड-कालीम्‌ (अहं) वन्दे-इत्यन्वयः।। १२॥। 
इस श्लोक का भाव यह है कि प्रमेय, प्रमाण तथा प्रमाता नाम वाली, 
इन तीन क्रमों से देदीप्यमान बने हुए सूर्यसंबन्धि द्वादशमरीचिमण्डलमें ` 
सञ्चार अर्थात्‌ विश्वविकासात्मक स्फुरता की पाटवता से जो परप्रमातुरूपा 
संविच्चक्रश्चरी अनाख्यरूप तुरीय-सत्ता के रूप को धारण किये हए है, तथा 

जिस की कालसंकर्षिणी रूपी अमा कला सर्वतः प्रभायुक्तं होने से आकाश 
मेँ स्थित चन्द्रमा की दीति की नाई उसी चिदाकाश मे चमकती है। उसी 
सर्वलक्षण संपन्ना महाभेरवघोरचण्डकाली भगवती की भँ वन्दना करता हं 
अर्थात्‌ देह-प्राण-पर्यष्टक तथा शून्य-प्रमातृपद को उसी स्वरूप मेँ लयीभूत 
करके उसी कालीभगवती के अनन्त अपरिमित तथा आनन्द-रसप्रपूर्ण 
स्वरूप मे समावेश करता हूं।। 

आज संवित्‌ देवी की अपार दया के फलस्वरूप द्रादश-कालियों का 

यह संक्षिप्त विवरण समाप्त ह आ।। ॐ ॥ 





अव्ययमकुलममेयं 


विगलितसदसद्विवेककल्लोलम्‌। 
जयति प्रकाशणविभव- 
स्फोतं काल्याः परं धाम।। 

